

# فہم حدیث

## دین کا علم فضائل و آداب

حضرت مولانا ڈاکٹر مفتی عبدالواحد صاحب

ضروریات دین کا علم سیکھنا ہر مسلمان پر فرض ہے

عن انس قال قال رسول الله صلى الله عليه وسلم طلب العلم فریضة  
على كل مسلم مرقات ۲۸۳

حضرت انس رضی اللہ عنہ سے روایت ہے رسول اللہ صلی اللہ علیہ وسلم نے  
فرمایا (اپنی ضرورت کے بقدر) دین کا علم سیکھنا ہر مسلمان پر فرض ہے (خواہ وہ  
مرد ہو یا عورت)۔

### علم دین کے طلب کی فضیلت

(۱) عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ... مَنْ سَلَكَ  
طَرِيقًا يَلْتَمِسُ فِيهِ عِلْمًا سَهَّلَ اللَّهُ لَهُ بِهِ طَرِيقًا إِلَى الْجَنَّةِ وَمَا  
اجْتَمَعَ قَوْمٌ فِي بَيْتٍ مِنْ بَيْتِ اللَّهِ يَتْلُونَ كِتَابَ اللَّهِ وَيَتَدَارَسُونَ  
بَيْنَهُمْ إِلَّا نَزَلَتْ عَلَيْهِمُ السَّكِينَةُ وَغَشِيَتْهُمْ الرَّحْمَةُ وَحَفَّتْهُمْ  
الْمَلَائِكَةُ وَذَكَرَهُمُ اللَّهُ فِيمَنْ عِنْدَهُ (مسلم)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ  
وسلم نے فرمایا... جو شخص دین کا علم حاصل کرنے کے لیے کسی رستے پر چلتا  
ہے (خواہ وہ علم زیادہ ہو یا تھوڑا ہو) البتہ نیت میں خلوص ہو، اللہ تعالیٰ اس

طلب کی وجہ اس کے لیے جنت کی طرف لے جانے والے رستے کو آسان کر دیتے ہیں (کہ خلوص اور عمل کرنے کی نیت اور اللہ تعالیٰ کو راضی کرنے کی نیت سے جب علم حاصل کرتا ہے تو اللہ تعالیٰ اس کے لیے اس پر عمل کرنا آسان فرما دیتے ہیں اور راضی ہو کر جنت میں داخل فرماتے ہیں) اور جب بھی کچھ لوگ اللہ کے گھروں میں سے کسی گھر میں (جو اللہ تعالیٰ کا تقرب حاصل کرنے کے لیے بنایا گیا ہو خواہ وہ مسجد ہو یا مدرسہ ہو) جمع ہو کر کتاب اللہ پڑھتے ہیں اور آپس میں اس کو سیکھتے سکھاتے ہیں (یعنی ان میں سے جو اہل علم ہیں وہ دوسروں کو سکھاتے ہیں) تو ان پر سکینت (یعنی ایسی کیفیت) نازل ہوتی ہے (جس سے دل کی تاریکیاں چھٹی ہیں اور دل کو سکون و اطمینان نصیب ہوتا ہے اور دین کا ذوق و شوق بڑھتا ہے) اور رحمت (الہی) ان کو ڈھانپ لیتی ہے اور (رحمت و برکت کے) فرشتے ان کو گھیر لیتے ہیں اور اللہ تعالیٰ (مخبر کے طور پر) ان کا ذکر اپنے پاس موجود مقرب فرشتوں سے کرتے ہیں۔

عَنْ كَثِيرِ بْنِ قَيْسٍ قَالَ كُنْتُ جَالِسًا مَعَ أَبِي الدَّرْدَاءِ فِي مَسْجِدِ دِمَشْقَ فَجَاءَهُ رَجُلٌ فَقَالَ يَا أبا الدَّرْدَاءِ إِنِّي جِئْتُكَ مِنْ مَدِينَةِ الرَّسُولِ صَلَّى اللَّهُ عَلَيْهِ وَسَلَّمَ لِجَدِيثٍ بَلَغَنِي أَنَّكَ تَحَدَّثُهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ مَا جِئْتُ لِحَاجَةٍ قَالَ فَاذْنِبْ لِي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ سَلَكَ طَرِيقًا يَطْلُبُ فِيهِ عِلْمًا سَلَكَ اللَّهُ طَرِيقًا مِنْ طُرُقِ الْجَنَّةِ وَإِنَّ الْمَلَائِكَةَ لَتَضَعُ اجْنَحَتَهَا رِضًا لِطَالِبِ الْعِلْمِ (احمد و ترمذی)

حضرت کثیر بن قیس رحمۃ اللہ علیہ کہتے ہیں کہ میں دمشق کی مسجد میں حضرت ابو درداری رضی اللہ عنہ کے ساتھ بیٹھا ہوا تھا کہ ان کے پاس ایک صاحب آئے اور کہا کہ اے ابو درداری میں آپ کے پاس مدینۃ الرسول صلی اللہ علیہ وسلم

(یعنی مدینہ منورہ) سے صرف ایک حدیث کی خاطر آیا ہوں جس کے بارے میں مجھے یہ پتہ چلا کہ آپ اس کو براہِ راست رسول اللہ صلی اللہ علیہ وسلم سے روایت کرتے ہیں (اس کے علاوہ) کسی اور حاجت کے لیے (مدینہ منورہ سے شام کے شہر دمشق تک) نہیں آیا۔ (طلب علم میں ان صاحب کی ہمت و قربانی کو دیکھتے ہوئے اس کی مناسبت سے) حضرت ابو دردار رضی اللہ عنہ نے (پہلے ایک اور حدیث سنائی اور) کہا میں نے رسول اللہ صلی اللہ علیہ وسلم کو خود یہ فرماتے ہوئے سنا کہ جو شخص علم (دین) کی طلب میں کسی رستے پر چلتا ہے تو اس طلب کی وجہ سے اللہ تعالیٰ اُس کو جنت کی طرف جانے والے رستوں میں سے کسی رستے پر ڈال دیتے ہیں (اور جنت کی طرف لے جانے والے بہت سے رستے ہیں مثلاً جہاد کا رستہ، علم دین کے سیکھنے سکھانے کا رستہ، عبادات کے شغل کا رستہ اور مخلوق الہی کی خیر خواہی اور خدمت کا رستہ وغیرہ۔ دیگر فرائض اور واجبات پورے کرتے ہوئے آدمی محض اللہ تعالیٰ کی رضا کے لیے ان میں سے کسی رستے پر چل رہا ہو تو یہ ایک زائد فضیلت ہے جس کی برکت سے اللہ تعالیٰ جنت میں داخلہ سہل فرما دیتے ہیں) اور فرشتے (دین کے) طالب علم کے اکرام میں اپنے پر پچھا دیتے ہیں (یعنی اس کے سامنے تواضع سے کھڑے ہو جاتے ہیں) عن الحسن مرسلًا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ جَاءَهُ الْمَوْتُ وَهُوَ يَطْلُبُ الْعِلْمَ يُحْيِي بِهِ الْإِسْلَامَ فَبَيْنَهُ وَبَيْنَ النَّبِيِّينَ دَرَجَةٌ وَاحِدَةٌ فِي الْجَنَّةِ (دارمی)

حضرت حسن بصری رحمۃ اللہ علیہ نقل کرتے ہیں رسول اللہ صلی اللہ علیہ وسلم نے فرمایا جس شخص کو موت اس حال میں آئی کہ وہ طلب علم میں منہمک تھا تاکہ علم کے ذریعے اسلام (کے مٹے ہوئے احکام) کو زندہ کرے (علم حاصل کرنے کی کوئی دنیوی غرض نہ ہو) تو جنت میں اُس کے اور انبیاء کے درمیان صرف ایک درجہ کا فرق ہوگا۔

## علم دین کی فضیلت

(۱) عَنْ أَبِي الدرداءِ رَضِيَ اللهُ عَنْهُ قَالَ سَمِعْتُ رَسُولَ اللهِ صَلَّى اللهُ عَلَيْهِ وَسَلَّمَ يَقُولُ... وَإِنَّ صَاحِبَ الْعِلْمِ يَسْتَغْفِرُ لَهُ مَنْ فِي السَّمَوَاتِ وَمَنْ فِي الْأَرْضِ وَالْحَيَاتَانِ فِي جَوْفِ الْعَاءِ وَأَنَّ فَضْلَ الْعَالِمِ عَلَى الْعَابِدِ كَفَضْلِ الْقَمَرِ كَيْلَةَ الْبَدْرِ عَلَى سَائِرِ الْكَوَاكِبِ وَأَنَّ الْعُلَمَاءَ وَرَثَةُ الْأَنْبِيَاءِ وَأَنَّ الْأَنْبِيَاءَ لَمْ يَمُوتُوا دِينًا وَلَا دَرَاهِمًا وَ إِنَّمَا وَرَثُوا الْعِلْمَ فَمَنْ أَخَذَهُ أَخَذَهُ بِحِظِّ

(احمد و ترمذی)

حضرت ابو درداء رضی اللہ عنہ کہتے ہیں میں نے رسول اللہ صلی اللہ علیہ وسلم کو یہ فرماتے ہوئے سنا کہ... (اس عالم کی درستی اس میں ہے کہ اللہ تعالیٰ کے بتائے ہوئے طریقے کے مطابق چلیں کہ اس میں اللہ تعالیٰ کی رضا مندی ہے جس سے اللہ تعالیٰ کی رحمتیں نازل ہوتی ہیں اور صرف انسان ہی نہیں بلکہ تمام مخلوق کو اس کا فائدہ پہنچتا ہے اور اگر اللہ تعالیٰ کے طریقے پر نہ چلیں تو اس میں اللہ تعالیٰ کی ناراضگی ہوتی ہے جو کسی قسم کی مصیبتوں کے نازل ہونے کا سبب بنتی ہے مثلاً قحط اور خشک سالی وغیرہ جس سے صرف انسان ہی نہیں دوسری تمام مخلوق بھی متاثر ہوتی ہے جو علماء اپنی ذمہ داریاں پوری کر رہے ہوں لوگوں کو دینی طریقے بتا رہے ہوں اور خود عمل کرتے ہوئے لوگوں کو بھی عمل کرنے کا کہہ رہے ہوں تو اس میں چونکہ سب مخلوق کا فائدہ ہے اس لیے ایسے عالم کے لیے جو کوئی بھی آسمانوں اور زمین میں ہیں سب بخشش طلب کرتے ہیں یہاں تک کہ پانی میں مچھلیاں بھی (فرشتے اس وجہ سے علماء کے لیے دُعائے مغفرت کرتے ہیں کہ وہ دیکھتے ہیں کہ اللہ تعالیٰ ان سے راضی ہیں اور جن سے اللہ تعالیٰ راضی ہوں فرشتے ان کے لیے دُعائے کرنے پر مامور ہیں) اور عالم (جس نے دین کا پورا علم حاصل کیا اور خود بھی اس پر عمل کیا اور دوسروں کو امر بالمعروف و نہی عن المنکر کرتا ہے اور دین سکھاتا ہے اس کی فضیلت عبادت گزار پر (جو ضرورت کا تھوڑا سا علم حاصل کر کے اپنا

زیادہ وقت عبادت میں گزارتا ہے) چودہویں رات کے چاند کی طرح ہے دیگر ستاروں پر \_\_\_\_\_ اور علماء انبیاء کے وارث ہوتے ہیں (لیکن اسکا یہ مطلب نہیں کہ انبیاء کچھ مال چھوڑ جاتے ہیں جو علماء میں تقسیم کیا جاتا ہے کیونکہ انبیاء ترکہ میں نہ دینار چھوڑتے ہیں اور نہ درہم چھوڑتے ہیں نہ اور کسی قسم کا مال چھوڑتے ہیں بلکہ) ان کی میراث تو محض علم دین ہوتا ہے تو جس نے یہ میراث حاصل کی اس نے تو بڑا نصیبہ حاصل کر لیا۔

(۲) عن ابن عباس قال قال رسول الله صلى الله عليه وسلم فقيه واحد أشدُّ على الشيطان من ألف عابدٍ (ترمذی)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے فرمایا ایک فقیہ (یعنی وہ شخص جو دین کے اصول و قواعد اور جزوی مسائل خواہ ان کا تعلق عقائد سے ہو یا اعمال سے خوب باخبر ہو) شیطان پر ہزار عابدوں سے زیادہ بھاری ہوتا ہے (کیونکہ عابد کی کم علمی کی وجہ سے شیطان بہت مرتبہ اس کو عبادت کے رنگ میں دھوکا دینے میں کامیاب ہو جاتا ہے جبکہ فقیہ کو شیطان کی چال بازیوں کا بخوبی علم ہوتا ہے اور وہ شیطان سے خود کو بھی محفوظ رکھتا ہے اور دوسروں کی بھی حفاظت کا ذریعہ بنتا ہے

(۳) عن معاوية رضي الله عنه قال قال رسول الله صلى الله عليه وسلم من يرد الله به خيراً يفقهه في الدين وإنما أنا قاسم والله يعطي

(۲۶۴ مرقا)

حضرت معاویہ رضی اللہ عنہ سے نقل ہے رسول اللہ صلی اللہ علیہ وسلم نے فرمایا اللہ تعالیٰ جس کے ساتھ بہت ہی زیادہ بھلائی کا ارادہ فرماتے ہیں اس کو دین میں تفقہ (یعنی دین کی مکمل سمجھ) عطا کرتے ہیں اور میں تو اللہ کا دیا ہوا علم کا تقسیم کرنے والا ہوں تفقہ اور سمجھ دینے والے تو فقط اللہ تعالیٰ ہیں (کسی کو کم دیتے ہیں کسی کو زیادہ دیتے ہیں)

(۴) عن ابن مسعود رضي الله عنه قال قال رسول الله صلى الله عليه وسلم

نصر اللہ عبدًا سَمِعَ مَقَالَتِي فحفظها وَعَاها وَأَذَاهَا فَرَّتْ حَامِلِ

فقہ غیر فقیہ و سرب حامل فقہ الیٰ مَنْ هُوَ فقه منه (ترمذی)

حضرت عبداللہ بن مسعود رضی اللہ عنہ نقل کرتے ہیں رسول اللہ صلی اللہ علیہ وسلم نے فرمایا اللہ تعالیٰ اس شخص کو تروتازہ (اور پھلا پھولا) رکھے جس نے میرا قول سنا اور اس کو یاد کیا اور اس کو یاد رکھا اور پھر دوسروں کو پہنچا دیا۔ (اس دعائے نبوی اور فضیلت کی وجہ یہ ہے کہ آپ صلی اللہ علیہ وسلم کے اقوال دین کے مسائل اور فقہ اور سوچ بوجھ پر مشتمل ہیں لیکن) بسا اوقات فقہ کی بات کو سُننے اور یاد کرنے والا خود فقیہ نہیں ہوتا کہ یہ جان سکے کہ اس حدیث سے دین کے کیا کیا مسائل حل ہوتے ہیں اور کیا کیا ہدایات ملتی ہیں، لیکن یہ جس کو وہ حدیث پہنچاتا ہے وہ بسا اوقات اس سے زیادہ فقیہ ہوتا ہے (اور حدیث سے حاصل ہونے والے بہت سے مسائل کو جان لیتا ہے خواہ ان کا ذکر صراحت سے ہو یا اشارہ سے یا دلالت سے یا قیاس سے اور اس طرح سے یہ شخص دین کے تفصیلی علم پھیلانے میں مددگار بناتا)

عن عبد اللہ بن عمر أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ

(۵)

فِي مَسْجِدِهِ كَلَاهُمَا عَلَى خَيْرٍ وَأَحَدُهُمَا أَفْضَلُ مِنْ صَاحِبِهِ أَمَّا هَوْلَاءُ

وَيَدْعُونَ اللَّهَ وَيَرْغَبُونَ اللَّهَ فَاِنْ شَاءَ أَعْطَاهُمْ وَإِنْ شَاءَ مَنَعَهُمْ وَ

أَمَّا هَوْلَاءُ فَيَتَعَلَّمُونَ الْقَقَّةَ أَوِ الْعِلْمَ وَيَعْلَمُونَ الْبَاهِلَ فَهُمْ أَفْضَلُ وَ

إِنَّمَا بَعَثْتُ مُعَلِّمًا تَجْلِسُ فِيهِمْ (دارمی)

حضرت عبداللہ بن عمر رضی اللہ عنہ کہتے ہیں کہ ایک مرتبہ مسجد نبوی میں رسول اللہ صلی

اللہ علیہ وسلم کا گنر دو مجلسوں پر ہوا۔ (ان کے بارے میں) آپ نے فرمایا یہ دونوں ہی

مجلسیں بھلائی پر ہیں لیکن ان میں سے ایک کو دوسری پر زیادہ فضیلت حاصل

ہے۔ رہے اس مجلس کے لوگ تو یہ اللہ سے دُعا میں مشغول ہیں اور اللہ کے ہاں کی

نعمتوں میں رغبت کرنے والے ہیں تو اگر اللہ چاہے گا تو ان کو اپنی نعمتیں عطا کرے گا اور

اور اگر نہیں چاہے گا تو ان کو نہ دے گا اور رہے اس (دوسری) مجلس والے تو یہ فقہ

(باقی صفحہ ۴۹ پر)

دیتے ہیں۔ ڈرا تیور وہ کیسٹ لگا دیتا ہے۔ ان کیسٹوں میں توحید باری تعالیٰ یا سیرۃ نبی اکرم کے پڑے ہیں لوگوں کو بد عقیدہ بنانے کی کوشش کی جاتی ہے۔ تو سب تقلید اور حیاۃ النہی وغیرہ کے خلاف زہرا گلا جاتا ہے اور غیر مقلدیت کا پرچار کیا جاتا ہے

۳۔ جب حجاج کرام کی واپسی ہوتی ہے تو جدہ میں تفسیر کے نام پر انہیں غیر مقلدین کے ترجمہ اور تفسیر والے قرآن پاک تمہا دیے جاتے ہیں۔ اس مرتبہ بھی جدہ میں مولوی محمد جونا گڑھی غیر مقلد کے ترجمہ اور صلاح الدین یوسف غیر مقلد کے تفسیری حواشی والا قرآن ہر حاجی کو مفت دیا گیا ہے اس تفسیر کے پہلے صفحہ پر ہی لکھا ہے کہ امام کے پیچھے فاتحہ پڑھنا ضروری ہے ورنہ نماز نہ ہوگی، حالانکہ آئمہ اربعہ میں کوئی امام بھی امام کے پیچھے فاتحہ کے لزوم کا قائل نہیں ہے اس طرح غیر مقلدین اپنے مذہب کا پرچار کر کے عوام کو گمراہ کرنے کی کوششیں کرتے ہیں۔ میں اپنی حکومت سے التماس کرتا ہوں کہ وہ اپنے سفارتی ذرائع استعمال کر کے پاکستان کے ۹ فیصد احناف کے جذبات سے سعودی حکومت کو آگاہ کرے کہ وہ غیر مقلدین کے فریب سے نکلے اور انہیں احناف کے خلاف ہر قسم کا لٹریچر تقسیم کرنے سے باز رکھے۔ نیز سعودی عرب میں رہنے والے احناف کے حقوق کا بھی پاس کرے اور انہیں اپنے مسلک کے مطابق دینی احکام پر عمل پیرا ہونے کے مواقع مہیا کرے۔ نیز حرمین شریفین میں علمائے احناف کے حلقہ ہائے درس دوبارہ قائم کرے تاکہ احناف عوام غیر مقلدین کے شر سے محفوظ رہ سکیں۔

وَمَا تَوْفِيقِي إِلَّا بِاللَّهِ

۵ اثر کرے نہ کرے سُن تو لے میری فریاد نہیں ہے داد کا طالب یہ بندہ آزاد



بقیہ: فہم حدیث

یادین کا علم سیکھتے ہیں اور جاہلوں کو سکھاتے ہیں تو یہ لوگ زیادہ فضیلت والے ہیں اور میں بھی معلم بنا کر بھیجا گیا ہوں (لہذا میری ان کے ساتھ زیادہ مناسبت ہے) پھر آپ صلی اللہ علیہ وسلم ان ہی میں بیٹھ گئے۔ (جاری ہے)

(قسط: ۲)

# فہمِ حدیث

## علماء کو ہدایات و تنبیہات

حضرت مولانا ڈاکٹر مفتی عبدالواحد صاحب



علم دین سیکھنے سکھانے میں اخلاص پیش نظر ہونا چاہیے

علم دین سیکھنے سکھانے میں بھی اخلاص یعنی خالص اللہ تعالیٰ کی رضا مندی کی تحصیل کو پیش نظر رکھنا ضروری ہے۔

عن ابی ہریرہ قال قال رسول اللہ صلی اللہ علیہ وسلم ان اول الناس یقضی علیہ یوم القیامۃ . . . . . ورجل تعلم العلم و علمہ و قرأ القرآن فاتی بہ فعرنہ نعمۃ فعرفہا قال فما عملت فیہا قال تعلمت العلم و علمتہ و قرأتُ فیک القرآن قال کذبت و لکنک تعلمت العلم لبقال انک عالم و قرأت القرآن لیقال ہو قاری فقد قیل ثم امر بہ فسحب علی وجہہ حتی القی فی النار (مسلم)

حضرت ابو ہریرہ رضی اللہ عنہ نقل کرتے ہیں رسول اللہ صلی اللہ علیہ وسلم نے فرمایا، قیامت کے دن سب سے پہلے جن لوگوں کا محاسبہ ہوگا ان میں . . . . . ایک وہ شخص (بھی) ہوگا جس نے دین کا علم سیکھا اور سکھایا اور قرآن پڑھا۔ اس کو لایا جائے گا، اللہ تعالیٰ اس کو اپنی نعمتیں یاد کرائیں گے اور وہ اس کو سب یاد آجائیں گی (پھر) اللہ تعالیٰ پوچھیں گے اب بتا کہ تُو نے ہماری نعمتوں کے شکرانہ میں کیا عمل کیا۔ وہ کہے گا کہ میں نے آپ کی رضا



کی خاطر علم سیکھا اور سکھایا اور قرآن پڑھا اللہ تعالیٰ (جو انسانوں کی نیتوں سے خوب باخبر ہیں) فرمائیں گے تو نے جھوٹ کہا (کیونکہ تیری نیت میں میری رضا کو حاصل کرنا نہ تھا) بلکہ تو نے علم سیکھا تھا تاکہ تجھے عالم کہا جائے اور تو نے قرآن پڑھا تھا تاکہ کہا جائے کہ یہ بڑا قاری ہے اور (تیری مراد تو دنیا ہی میں پوری ہو گئی کہ) یہ سب کچھ کیا جا چکا پھر اس کے بارے میں حکم دیا جائے گا اور اُس کو مُنہ کے بل گھسیٹا جائے گا اور جہنم کی آگ میں ڈال دیا جائے گا۔

(i) عن كعب بن مالك قال قال رسول الله صلى الله عليه وسلم من طلب العلم ليجاري به العلماء وليهاري به السفهاء أو يصرف به وجوه الناس ادخله الله النار۔

حضرت کعب بن مالک رضی اللہ عنہ سے روایت ہے رسول اللہ صلی اللہ علیہ وسلم نے فرمایا جو دین کا علم اس لیے حاصل کرتا ہے کہ دوسرے علمائے حق کے ساتھ ناحق کی حجت بازی کرے یا کم سمجھوں کو (غلط سلطہ دلیلیں سنا کر حق بات اور اہل حق کے بارے میں) شکوک میں مبتلا کرے یا جاہ کی طلب میں یا مال کی طلب میں لوگوں کی توجہات اپنی طرف پھیرے تو ان مقاصد بد کی بنا پر اللہ تعالیٰ اس کو جہنم کی آگ میں داخل فرمائیں گے۔

(ii) عن ابی ہریرہ قال قال رسول اللہ صلی اللہ علیہ وسلم من تعلم علماً مما يبتغى به وجه الله لا يتعلمه إلا ليصيب به عرضاً من الدنيا لم يجد عرف الجنة يوم القيامة یعنی ریچھا۔

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس نے ایسا علم سیکھا جو اللہ تعالیٰ کی رضا حاصل کرنے کا ذریعہ ہے (مراد ہے دین کا علم) لیکن اس نے صرف اس غرض سے وہ علم حاصل کیا کہ اس کے ذریعہ سے دنیا کا کچھ مال حاصل کر لے تو وہ قیامت کے دن جنت کی خوشبو بھی نہ سونگھے گا۔ (جبکہ دیگر علماء جنت کی خوشبو بہت دُور سے پالیں گے)

نوٹ: ایک چیز ہے دین کو اور آخرت کو پیش نظر رکھنا اور دین کے کاموں کے لیے مجموعی اور فراغت

حاصل کرنے کے لیے دینوی ضرورتوں کی خاطر کچھ دنیوی مال حاصل کرنا مثلاً تنخواہ لینا اور ایک چیز ہے دنیا کو اپنا مقصد بنانا اور دنیا حاصل کرنے کے لیے دین کو ذریعہ بنانا۔ ان دو باتوں میں جو فرق ہے اس کو ذہن میں رکھنا ضروری ہے۔

اپنے علم کو نافع بنانا چاہیے

(i) عَنْ أَبِي الدرداء قال إنَّ من اشترى النَّاسَ عندَ اللَّهِ مِنْزِلَةً يَوْمَ الْقِيَامَةِ عَالِمًا لَا يَنْتَفِعُ بِعِلْمِهِ (دارمی)

حضرت ابو درداء رضی اللہ عنہ فرماتے ہیں قیامت کے دن اللہ کے ہاں لوگوں میں جس کا مرتبہ سب سے بڑا ہوگا وہ وہ (دین کا) عالم ہوگا جس نے اپنے علم سے خود کوئی نفع نہ اٹھایا (یعنی دین کی باتوں پر خود کچھ عمل نہ کیا)۔

(ii) عَنِ الْحَسَنِ قَالَ الْعِلْمُ عِلْمَانِ فَعِلْمٌ فِي الْقَلْبِ فَذَلِكَ الْعِلْمُ النَّافِعُ عَلَى اللِّسَانِ فَذَلِكَ حُجَّةُ اللَّهِ عَزَّ وَجَلَّ عَلَى ابْنِ آدَمَ (دارمی)

حضرت حسن بصری رحمۃ اللہ علیہ فرماتے ہیں علم کی دو قسمیں ہیں ایک وہ علم ہے جو دل میں اتر جائے اور دل اس سے متاثر ہو جائے جس کے بعد علم کے مطابق عمل کا ہونا ضروری ہے اور دوسرا وہ علم جو صرف زبان پر ہے (نہ اس سے دل متاثر ہو اور نہ ہی دیگر اعضاء پر اس کا اثر ظاہر ہو) تو یہ تو آدمی کے خلاف اللہ عزوجل کی حجت ہے۔

(iii) عَنْ زِيَادِ بْنِ لَبِيدٍ قَالَ ذَكَرَ النَّبِيُّ صَلَّى اللَّهُ عَلَيْهِ وَسَلَّمَ شَيْئًا فَقَالَ ذَلِكَ عِنْدَ أَوَانٍ ذَهَابِ الْعِلْمِ قُلْتُ يَا رَسُولَ اللَّهِ وَكَيْفَ يَذْهَبُ الْعِلْمُ وَنَحْنُ نَقْرَأُ الْقُرْآنَ وَنَقْرَأُهُ، ابْنَاؤُنَا وَنَقْرَأُهُ، ابْنَاؤُنَا ابْنَاءَهُمْ إِلَى يَوْمِ الْقِيَامَةِ فَقَالَ تَكَلَّمْتُكَ أُمَّكَ زِيَادُ بْنُ كَنْتَ لَارَاكَ مِنْ فُقَهٍ رَجُلٍ بِالْمَدِينَةِ أَوْلَيْسَ هَذِهِ الْيَهُودُ وَالنَّصَارَى يَتَمَرَّوْنَ التَّوْرَةَ وَالْإِنْجِيلَ لَا يَعْمَلُونَ بِشَيْءٍ مِمَّا فِيهَا (احمد ابن ماجہ)

حضرت زیاد بن لبید رضی اللہ عنہ کہتے ہیں کہ (ایک مجلس میں) نبی صلی اللہ علیہ وسلم نے کوئی ہولناک بات ذکر کی اور فرمایا کہ ایسا اس وقت ہوگا جب علم اٹھ جائے گا۔ حضرت

زیاد بن لبید رضی اللہ عنہ کہتے ہیں میں نے پوچھا اے اللہ کے رسول علم کیسے اٹھ جائے گا حالانکہ ہم قرآن پڑھتے ہیں (اور سیکھتے ہیں) اور اپنی اولاد کو پڑھانے سکھانے ہیں اور ہماری اولاد اپنی اولاد کو پڑھائے گی سکھائے گی اور یہ سلسلہ قیامت تک چلتا رہے گا۔ اس پر رسول اللہ صلی اللہ علیہ وسلم نے فرمایا اے زیاد تمہاری ماں تم کو روئے (عربوں میں یہ بات بطور محاورہ کے کم سمجھی کی بات پر کہا جاتا تھا اس سے بددعا مقصود نہ ہوتی تھی) میں تو تم کو مدینہ میں سب سے سمجھ دار شخص سمجھتا تھا (لیکن تم اتنی بات بھی نہ سمجھے) آخر کیا یہ یہود اور نصاریٰ بھی تو تورات اور انجیل پڑھتے پڑھاتے ہیں لیکن ان پر کچھ عمل نہیں کرتے (اور جس علم پر خود عمل نہ ہو وہ علم نہیں بلکہ اس کی مثال تو کتابوں کے بوجھ کی ہے تو گدھے پر لاد دیا گیا ہو تو جب علم پر عمل نہ رہے گا تو درحقیقت علم بھی نہ رہے گا)

### عالم اپنے وقت کو ضائع نہ کرے

عن علی رضی اللہ عنہ قال قال رسول اللہ صلی اللہ علیہ وسلم نعم الرجل الفقیہ فی الدین ان احتیج الیہ نفع و ان استغنی عنہ اغنی نفسہ (رزین) حضرت علی رضی اللہ عنہ سے روایت ہے رسول اللہ صلی اللہ علیہ وسلم نے فرمایا دین کی فقہ رکھنے والا وہ شخص بہت ہی اچھا ہے جس کی جب (لوگوں کو) حاجت ہو تو وہ لوگوں کو نفع پہنچاتا ہے اور جس وقت لوگ اس کی ضرورت محسوس نہ کریں تو وہ بھی اپنے آپ کو (عبادات میں مشغول کر کے) غنی کر لیتا ہے۔

### بلا علم قرآن کے بارے میں کچھ کہنا ناجائز ہے

عن ابن عباس رضی اللہ عنہ قال قال رسول اللہ صلی اللہ علیہ وسلم من قال فی القرآن برایہ فلیتبول مقعدہ من النار (ترمذی) حضرت عبداللہ بن عباس رضی اللہ عنہ سے روایت ہے رسول اللہ صلی اللہ علیہ وسلم نے فرمایا

جس نے قرآن کے بارے میں کوئی بات محض اپنے اٹکل سے کہی تو وہ اپنا ٹھکانا جہنم کی آگ میں بنا لے۔

رسول اللہ صلی اللہ علیہ وسلم کی طرف آپ کی ان کہی بات کی نسبت کرنا حرام ہے

عن ابن عباس رضی اللہ عنہ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ اتَّقُوا  
الْحَدِيثَ عَنِّي الْأَمَّا عَلِمْتُمْ فَمَنْ كَذَبَ عَلَيَّ مُتَعَمِّدًا فَلْيَتَّبِعُوا مَقْعَدَهُ مِنَ النَّارِ  
(ترمذی)

حضرت عبداللہ بن عباس رضی اللہ عنہ کہتے ہیں رسول اللہ صلی اللہ علیہ وسلم نے فرمایا مجھ سے کوئی  
بات (اور حدیث) نقل کرنے سے بچو مگر جبکہ تم کو اچھی طرح علم ہو جائے (کہ وہ میری ہی کہی ہوئی  
بات اور حدیث ہے) کیونکہ (میری ان کہی بات کو میری طرف منسوب کرنا بڑا جھوٹ اور  
افتراء ہے اور جو کوئی مجھ پر جان بوجھ کر جھوٹ باندھے وہ اپنا ٹھکانا جہنم میں بنا لے۔

دینی مصلحت نہ ہو تو دین کی بات چھپانا جائز نہیں

عن ابی ہریرۃ قال قال رسول اللہ صلی اللہ علیہ وسلم مَنْ سَأَلَ عَن عِلْمٍ  
عَلِمَهُ، ثُمَّ كَتَمَهُ الْجُمُعَةَ يَوْمَ الْقِيَامَةِ بَلَغَامٍ مِّنْ نَّارٍ (احمد و ترمذی)  
حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا جس شخص  
سے کوئی علم دین کی بات پوچھی گئی جبکہ وہ اسے جانتا بھی ہے (اور مسئلہ بتانے کی دینی ضرورت  
بھی ہو) پھر بھی اس نے مسئلہ چھپا لیا (اور بتایا نہیں) تو اس کو قیامت کے دن آگ کی لگام پہنائی  
جائے گی۔

بغیر علم کے فتویٰ دینا اور مسئلہ بتانا

عن ابی ہریرہ قال قال رسول اللہ صلی اللہ علیہ وسلم مَنْ أَفْتَى بِغَيْرِ عِلْمٍ  
كَانَ أَثَمَهُ عَلَى مَنْ أَفْتَاهُ وَمَنْ أَشَارَ عَلَى آخِيهِ بِأَمْرٍ يَعْلَمُ أَنَّ الرَّشْدَ فِي غَيْرِهِ فَقَدْ

خانہ - (ابوداؤد)

حضرت ابوہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس کو بغیر علم کے کوئی مسئلہ بتایا گیا تو اس کا (یعنی غلط مسئلہ بتانے کا اور غلط مسئلہ پر عمل کرنے کا) گناہ مسئلہ بتانے والے پر ہوگا اور جس شخص نے اپنے مسلمان بھائی کو کوئی مشورہ دیا جبکہ وہ سمجھتا ہے کہ اُس کی بھلائی دوسری بات میں ہے، تو مشورہ دینے والے نے اپنے مسلمان بھائی سے خیانت (اور بددیانتی) کی

اپنی بڑائی جتانے کے لیے کسی کو مغالطہ نہ دے

عن معاویۃ رضی اللہ عنہ قَالَ إِنَّ النَّبِيَّ صَلَّى اللَّهُ عَلَيْهِ وَسَلَّمَ نَهَى  
عَنِ الْأَغْلُوطَاتِ (ابوداؤد)

حضرت معاویہ رضی اللہ عنہ کہتے ہیں کہ نبی صلی اللہ علیہ وسلم نے مغالطے دینے سے منع فرمایا۔

وعظ ونصیحت میں لوگوں کی اکتاہٹ کا خیال رکھنا

عن عكرمه ان ابن عباس قال حدث الناس كل جمعة مرة فان  
ابيت فمرتین فان اكرت ثلاث مرات ولا تمل الناس هذا القرآن  
ولا الفينك تأتي القوم وهم في حديث من حديثهم فتقص  
عليهم فتقطع عليهم حديثهم فتملهم ولكن انصت فاذا  
امروك فحدثهم وهم يستهون (بخاری)

حضرت عکرمہ رحمۃ اللہ علیہ سے روایت ہے حضرت عبداللہ بن عباس رضی اللہ عنہ نے فرمایا لوگوں کو ہفتہ میں صرف ایک مرتبہ قرآن و حدیث کے ساتھ وعظ و نصیحت کرو۔ اور اگر تم اس پر بس نہ کرو (اور لوگوں کو زیادہ فائدہ پہنچانا مقصود ہو) تو چلو ہفتہ میں دو مرتبہ کرو اور اگر اس سے بھی زیادہ کرنا ہو تو ہفتہ میں تین مرتبہ کرو۔

اس سے زیادہ نہ کرو) اور لوگوں کو اس قرآن سے اکتاہٹ میں مت ڈالو کہ روز  
 کرو گے تو لوگ اکتا جائیں گے) اور میں تمہیں ہرگز اس حالت میں نہ پاؤں کہ تم کچھ  
 لوگوں کے پاس جاؤ جو اپنی باتوں میں مشغول ہوں اور تم ان کی بات کاٹ کر ان کو  
 وعظ و نصیحت کرنی شروع کرو بلکہ جب تم ان کے پاس جاؤ اور وہ اپنی باتوں میں  
 مشغول ہوں تو تم خاموش رہو جب وہ خود (اپنی بات ختم کر کے تم سے بات  
 کرنے کو کہیں اور تمہاری بات سننے کی رغبت رکھیں تو اب تم ان سے قرآن و حدیث  
 اور وعظ و نصیحت کی بات کرو۔

### دین کے طالب علموں کے ساتھ خیر خواہی

عَنْ أَبِي سَعِيدٍ الْخَدْرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ النَّاسَ  
 لَكُمْ تَبِعٌ وَإِنَّ رَجُلًا يَأْتُونَكُمْ مِنْ أَقْطَارِ الْأَرْضِ يَتَفَقَّهُونَ فِي الدِّينِ  
 فَإِذَا اتُّوْكُمْ فَاسْتَوْصُوا بِهِمْ خَيْرًا (ترمذی)

حضرت ابو سعید خدری رضی اللہ عنہ سے روایت ہے رسول اللہ صلی اللہ علیہ وسلم  
 نے فرمایا (اے علمائے صحابہ تم نے مجھ سے دین حاصل کیا آگے لوگ تم سے اس کو حاصل  
 کریں گے اور یہ صحیح خیال کر کے کہ تمہارے اقوال و افعال میرے اقوال و افعال کے موافق  
 ہیں) لوگ بلاشبہ اقوال و افعال میں تمہاری پیروی کریں گے اور دین میں تفقہ حاصل  
 کرنے کے لیے لوگ تمہارے پاس اطراف عالم سے آئیں گے تو جب وہ تمہارے پاس  
 آئیں تو تم ان کے بارے میں میری طرف سے خیر خواہی کی وصیت اپنے پلے باندھ لو۔

### قیامت تک دین کی حفاظت کا انتظام

عَنْ أَبِي هُرَيْرَةَ فِيمَا أَعْلَمَ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ  
 إِنَّ اللَّهَ عَزَّ وَجَلَّ يَبْعَثُ لِهَذِهِ الْأُمَّةِ عَلَى رَأْسِ كُلِّ مِائَةٍ سَنَةٍ مِنْ  
 يَجِدُ لَهَا دِينَهَا (ابوداؤد)

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا، اللہ تعالیٰ اس اُمت کی ہر صدی پر ایسے لوگوں کو بھیجتے ہیں جو اس اُمت کے لیے اس کے دین کی تجدید کرتے ہیں (یعنی درمیانی عرصہ میں اہل بدعت جو بدعات ایجاد کرتے ہیں اور گمراہ لوگ اپنی گمراہیوں کے لیے جو غلط تاویلیں اختیار کرتے ہیں یہ اُن کا باطل ہونا کھول کر بیان کر دیتے ہیں اور اپنی کوششیں اس پر لگا دیتے ہیں کہ صحیح دین ہی کو رواج ہو۔)

### دنیا سے علم کا کم ہوتے جانا

عن عبد اللہ بن عمر قال قال رسول اللہ صلی اللہ علیہ وسلم ان الله لا يقبض العلم انتزاعاً ينتزعه من العباد ولكن يقبض العلم قبض العلماء حتى اذا لم يبق عالماً اتخذ الناس رؤساً جهلاً فاستلوا فافتوا بغير علم فضلوا واصلوا (بخاری و مسلم)

حضرت عبد اللہ بن عمر رضی اللہ عنہ نقل کرتے ہیں رسول اللہ صلی اللہ علیہ وسلم نے فرمایا، اللہ تعالیٰ دین کے علم کو اس طرح نہیں اٹھاتے کہ اُن کے دلوں اور سینوں سے علم کو کھینچ لیں بلکہ اللہ تعالیٰ علماء کو موت دے کر علم اٹھاتے ہیں یہاں تک کہ جب کسی علاقہ میں کوئی صحیح عالم باقی نہیں رہتا (یا بہت تھوڑے رہ جاتے ہیں) تو لوگ ناقص اور خود ساختہ علم کے دعویٰ داروں کو جو حقیقت میں جاہل ہیں اپنا دینی بزرگ اور رہنما بنا لیتے ہیں۔ پھر جب ان جاہلوں سے دین کے مسائل پوچھے جاتے ہیں تو وہ بغیر علم کے (غلط سلسلے) جواب دیتے ہیں اور خود بھی گمراہ ہوتے ہیں اور دوسروں کو بھی گمراہ کرتے ہیں۔ (جاری ہے)



# فہم حدیث

## ایمان، اسلام اور احسان

### ایمان، اسلام اور احسان کی تعریف

عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ يَبْنِمَا نَحْنُ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ ذَاتَ يَوْمٍ إِذْ طَلَعَ عَلَيْنَا رَجُلٌ شَدِيدٌ بَيَاضِ الثِّيَابِ شَدِيدٌ سَوَادِ الشَّعْرِ لَا يَرَى عَلَيْهِ أَثَرَ السَّفَرِ وَلَا يَعْرِفُهُ مِنَّا أَحَدٌ حَتَّى جَلَسَ إِلَى النَّبِيِّ صَلَّى اللَّهُ عَلَيْهِ وَسَلَّمَ فَأَسْنَدَ رُكْبَتَيْهِ إِلَى رُكْبَيْتِهِ وَوَضَعَ كَفَّيْهِ عَلَى فَخْذَيْهِ وَقَالَ يَا مُحَمَّدُ أَخْبِرْنِي عَنِ الْإِسْلَامِ قَالَ الْإِسْلَامُ أَنْ تَشْهَدَ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَتَقِيمَ الصَّلَاةَ وَتُؤْتِيَ الزَّكَاةَ وَتَصُومَ رَمَضَانَ وَتُحِجَّ الْبَيْتَ إِنْ اسْتَطَعْتَ إِلَيْهِ سَبِيلًا قَالَ صَدَقْتَ فَعَجِبْنَا لَهُ يَسْأَلُهُ وَيُصَدِّقُهُ، قَالَ فَأَخْبِرْنِي عَنِ الْإِيمَانِ قَالَ أَنْ تُؤْمِنَ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَتُؤْمِنَ بِالْقَدْرِ خَيْرِهِ وَشَرِّهِ قَالَ صَدَقْتَ قَالَ فَأَخْبِرْنِي عَنِ الْإِحْسَانِ قَالَ أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ ..... قَالَ ثُمَّ انْطَلَقَ فَلَبِثْتُ مَلِيًّا ثُمَّ قَالَ لِي يَا عُمَرُ أَتَدْرِي مِنَ السَّائِلِ قُلْتُ اللَّهُ وَرَسُولُهُ أَعْلَمُ قَالَ فَإِنَّهُ جِبْرِيلُ أَتَاكُمْ يُعَلِّمُكُمْ وَيُنَكِّمُكُمْ (مسلم)

حضرت عمر رضی اللہ عنہم کہتے ہیں ایک دن ہم رسول اللہ صلی اللہ علیہ وسلم کے پاس بیٹھے تھے کہ ایک صاحب پانک



ہمارے سامنے نمودار ہوتے (اُن کی حالت پر ہمیں بڑا تعجب ہوا کہ اُن کے کپڑے انتہائی سفید اور صاف شفاف تھے اور اُن کے بال بھی خوب سیاہ تھے (جیسے اُن پر کچھ گرد نہ لگی ہو) اور اُن پر سفر سے آنے کے کوئی آثار بھی نظر نہ آتے تھے (حالانکہ وہ ہماری بستی یا آس پاس کی کسی آبادی کے آدمی نہ تھے اور نہ ہی وہ ایسے پرزوسی تھے جو کسی کے ہاں مہمان ٹھہرے ہوئے ہوں کہ نہادھو کر صاف شفاف کپڑے پہن کر آگئے ہوں کیوں کہ) ہم میں سے کوئی بھی اُن سے واقف نہ تھا اور (تعجب بالائے تعجب کہ بغیر کسی ہیکچا ہٹ کے) وہ نبی صلی اللہ علیہ وسلم کے پاس آکر آپ کے گھٹنوں کے ساتھ اپنے گھٹنے ملا کر بیٹھ گئے اور آپ صلی اللہ علیہ وسلم کی رالوں پر اپنے ہاتھ رکھ کر پوچھا اے محمد مجھے اسلام کے بارے میں بتائیے (کہ کس کو کہتے ہیں؟) آپ صلی اللہ علیہ وسلم نے فرمایا، اسلام اس کو کہتے ہیں کہ تم (میری بتائی ہوئی تمام باتوں کو سچا مان کر اور احکام کی اطاعت کو لازم سمجھ کر ظاہری تابع داری اختیار کرو جس کے اسم مظاہر یہ ہیں کہ تم، زبان سے اس بات کی گواہی دو کہ معبود تو صرف اللہ ہی ہے اور محمد اللہ کے رسول ہیں اور تم نماز قائم کرو اور زکوٰۃ ادا کرو اور رمضان کے مہینے کے روزے رکھو اور اگر جانے کی استطاعت ہو تو حج بیت اللہ کرو۔ (نبی صلی اللہ علیہ وسلم سے یہ سن کر) ان صاحب نے کہا آپ نے سچ کہا۔ حضرت عمر کہتے ہیں کہ ہمیں ان کی اس بات پر بھی بڑا تعجب ہوا کہ خود ہی تو سوال کر رہے اور خود ہی تصدیق کر رہے ہیں (حالانکہ کوئی طالب علم تو ایسا نہیں کرتا بلکہ ایسا تو ممتحن کرتا ہے) پھر ان صاحب نے کہا مجھے ایمان کے بارے میں بتائیے (کہ کس کو کہتے ہیں؟) رسول اللہ صلی اللہ علیہ وسلم نے فرمایا ایمان یہ ہے کہ تم دل سے (ان حقیقتوں کو یعنی اللہ کو اور اس کے فرشتوں کو اور اس کی کتابوں کو اور اس کے رسولوں کو اور قیامت کے دن (کے واقع ہونے کو اور تقدیر کو خواہ وہ اچھی ہو یا بُری) دل سے مان لو۔ (یہ سن کر بھی) ان صاحب نے کہا آپ نے سچ کہا۔ پھر ان صاحب نے کہا مجھے احسان کے بارے میں بتائیے (کہ وہ کیا ہے؟) آپ صلی اللہ علیہ وسلم نے ارشاد فرمایا: اللہ تعالیٰ کی ذات و صفات پر یقین بڑھتے بڑھتے جب اس حد تک پہنچ جاتے کہ اشیائے عالم اور اُن کے ساتھ تعلق کے حجابات کو بندہ اپنے دل اور اپنی توجہ اور اللہ کے درمیان سے اٹھا دے اور اللہ تعالیٰ کی ذات و صفات کا استحضار عام حالات میں اس کو عام طور سے اور عبادت کے وقت میں خاص طور سے حاصل رہے اور یہ کیفیت ہو جائے کہ تم اللہ کی عبادت اس طرح سے کرو گویا کہ تم اللہ کو دیکھ رہے ہو اور اگر یہ نہیں تو کم از کم یہ پختہ استحضار ہو کہ اللہ تمہیں دیکھ رہے ہیں..... (یہ سب کچھ پوچھنے کے بعد) پھر وہ

صاحب تو چلے گئے لیکن (حضرت عمر رضی اللہ عنہما کہتے ہیں کہ) میں کچھ دیر حیرانی اور تعجب میں محو رہا۔ پھر رسول اللہ صلی اللہ علیہ وسلم نے مجھ سے پوچھا اے عمر کیا تم جانتے ہو کہ سوال کرنے والے کون تھے۔ میں نے کہا اللہ اور اس کے رسول ہی خوب باخبر ہیں۔ آپ صلی اللہ علیہ وسلم نے فرمایا یہ جبرئیل تھے جو (اس طریقے سے) تمہیں تمہارا دین سکھانے آئے تھے۔

### کامل ایمان مکمل اطاعت کے بغیر نہیں ہوتا

۱۔ عَنْ ابْنِ عَبَّاسٍ قَالَ إِنَّ وَفَدَ عَبْدَ الْقَيْسِ ... قَالُوا يَا رَسُولَ اللَّهِ إِنَّا لَا نَسْتَطِيعُ أَنْ نَأْتِيكَ إِلَّا فِي الشَّهْرِ الْحَرَامِ وَبَيْنَنَا وَبَيْنَكَ هَذَا الْحَيُّ مِنْ كُفَّارٍ مُضْرَفٍ مُرْنَا بِأَمْرٍ فَضَلَّ نَحْبِرُ بِهِ مَنْ وَرَاءَ نَا وَنَدْنَعُ بِهِنَّ الْجَنَّةَ ... فَأَمَرَهُمْ بِأَرْبَعٍ ... أَمَرَهُمْ بِالْإِيمَانِ بِاللَّهِ وَحَدَهُ قَالَ أَتَدْرُونَ مَا الْإِيمَانُ بِاللَّهِ وَحَدَهُ قَالُوا اللَّهُ وَرَسُولُهُ أَعْلَمُ قَالَ شَهَادَةٌ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ وَإِقَامُ الصَّلَاةِ وَآيْتَاءُ الزَّكَاةِ وَصِيَامُ رَمَضَانَ

حضرت عبداللہ بن عباس رضی اللہ عنہما کہتے ہیں کہ قبیلہ عبدالقیس کے کچھ لوگ (رسول اللہ صلی اللہ علیہ وسلم کے پاس آئے اور) عرض کیا اے اللہ کے رسول ہم آپ کے پاس صرف حرمت والے مہینے ہی میں آسکتے ہیں (کیونکہ) ہمارے اور آپ کے درمیان کفار کا یہ قبیلہ یعنی مضر حائل ہے۔ (عربوں میں دورِ جاہلیت میں بھی چار مہینوں کا احترام چلا آتا تھا یعنی ذوالقعدہ، ذوالحجہ، محرم اور رجب۔ ان چار مہینوں میں وہ کسی بھی دشمن سے تعرض نہیں کرتے تھے اس لیے امن کے ساتھ سفر صرف انہی مہینوں میں ہو سکتا تھا) لہذا آپ ہمیں کوئی ایسی فیصلہ بات بتا دیجیے جو ہم اپنے پیچھے والوں کو بھی بتائیں اور ہم سب اس پر کار بند ہونے کے ذریعہ جنت میں بھی داخل ہو سکیں۔ آپ صلی اللہ علیہ وسلم نے ان کو کرنے کی چار باتیں بتائیں (لیکن پہلے ان کے اجمال کے طور پر ایک جامع قسم کی بات بتائی یعنی) یہ کہ تنہا اللہ پر ایمان رکھو (آپ صلی اللہ علیہ وسلم نے ان لوگوں سے خود ہی) پوچھا کیا تم جانتے ہو کہ تنہا اللہ پر ایمان رکھنے کا کیا مطلب ہے؟ ان لوگوں نے کہا اللہ اور اس کے رسول ہی خوب باخبر

ہیں۔ آپ صلی اللہ علیہ وسلم نے فرمایا ارشے اپنے تمام لوازم اور تقاضوں کو شامل ہوتی ہے۔ ان کو علیحدہ کر کے شے کو نہیں لیا جاتا تو اللہ پر ایمان کا لازمی تقاضا ہے کہ اللہ تعالیٰ نے دیگر جن چیزوں پر ایمان لانے کو کہا ہے۔ مثلاً اللہ کے رسولوں پر اس کی کتابوں پر اس کے فرشتوں پر اس کی طے کردہ تقدیر پر اور قیامت کے دن پر ان پر بھی ایمان رکھے اور اسی طرح اللہ تعالیٰ کے احکام کی اطاعت کو لازم سمجھے اور اللہ تعالیٰ کے احکام میں سے بنیادی نوعیت کے چار حکم یہ ہیں، اس بات کی (زبان سے) گواہی دینا کہ صرف اللہ ہی معبود ہیں اور محمد اللہ کے رسول ہیں اور نماز قائم کرنا اور زکوٰۃ دینا اور رمضان کے روزے رکھنا۔

۲- عَنْ سُفْيَانَ بْنِ عَبْدِ اللَّهِ الثَّقَفِيِّ قَالَ قُلْتُ يَا رَسُولَ اللَّهِ قُلْ لِي فِي الْإِسْلَامِ قَوْلًا لَا أَسْأَلُ عَنْهُ أَحَدًا بَعْدَكَ قَالَ قُلْ آمَنْتُ بِاللَّهِ ثُمَّ اسْتَقِمْتُ (مسلم)

حضرت سفیان بن عبد اللہ ثقفی رضی اللہ عنہ کہتے ہیں میں نے درخواست کی کہ یا رسول اللہ صلی اللہ علیہ وسلم آپ مجھے اسلام کی کوئی ایسی بات بتا دیجئے جس کے بارے میں آپ کے بعد پھر کسی اور سے پوچھنا نہ پڑے۔ آپ صلی اللہ علیہ وسلم نے فرمایا دل کی گہرائیوں کو میں اللہ پر ایمان لایا پھر اس استقامت اختیار کرو (یعنی اس کے تمام لوازم اور تقاضوں کو پورا کرو، کیونکہ جب اللہ کو اپنا خالق، رازق، رب، حاکم اور معبود اور مالک یوم الدین مان لیا اور اس کی قدرت اور قہاریت و جباریت کو بھی دل میں اتار لیا تو اب اللہ تعالیٰ کے احکام پورا کرنے سے روگردانی اس کی پکڑ سے بے فکری کا تصور بھی نہیں کیا جاسکتا۔)

(جاری ہے)



انوارِ مدینہ میں

# اشہار

دے کر اپنی تجارت کو فروغ دیجئے

(قسط: ۵)

# فہم حدیث

## ایمان، اسلام اور احسان

### ایمان کے تقاضے اور لوازم

۱- عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ الْإِيمَانُ بَضْعٌ وَسَبْعُونَ شُعْبَةً فَأَفْضَلُهَا قَوْلُ لَا إِلَهَ إِلَّا اللَّهُ وَأَدْنَاهَا إِمَاطَةُ الْأَذَى عَنِ الطَّرِيقِ وَالْحَيَاءُ شُعْبَةٌ مِنَ الْإِيمَانِ

(بخاری و مسلم)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے ارشاد فرمایا (کمال) ایمان (دو یقین) کے ستر سے زائد شعبے ہیں۔ ان میں سے افضل شعبہ زبان سے لا الہ الا اللہ کہنا اور سب سے ہلکا شعبہ یہ ہے کہ تکلیف وہ چیز کو (چلنے کے) رستے سے ہٹا دیا جاتے اور جیسا بھی ایمان کا ایک بڑا شعبہ ہے (اور جیسا سے مراد ایمان کی وجہ سے آدمی میں پیدا ہونے والا وہ وصف ہے جو آدمی کو اللہ تعالیٰ کی نافرمانی کرنے سے شرم دلاتا ہے اور روکتا ہے اور یہ وصف اُس وقت پیدا ہوتا ہے جب آدمی کو صفت احسان حاصل ہو جائے کیونکہ اس بات کا استحضار کہ اللہ تعالیٰ میرے سامنے ہیں یا میں اللہ تعالیٰ کے سامنے ہوں آدمی کے اندر وہ وصف اور قوت پیدا کرے گا کہ وہ اللہ تعالیٰ کی نافرمانی کرنے سے اجتناب کرے۔ جیسا کہ اس حقیقت کو ایک اور حدیث میں کھول کر بیان کیا گیا ہے۔

۲- قَالَ عَلَيْهِ الصَّلَاةُ وَالسَّلَامُ اسْتَحْيُوا مِنْ اللَّهِ حَقَّ الْحَيَاءِ قَالُوا إِنَّا لَنَسْتَحْيِي مِنْ اللَّهِ حَقَّ الْحَيَاءِ يَا رَسُولَ اللَّهِ وَالْحَمْدُ لِلَّهِ قَالَ لَيْسَ ذَلِكَ وَلَكِنَّ الْأَسْتَحْيَاءَ مِنَ اللَّهِ حَقَّ الْحَيَاءِ أَنْ يَحْفَظَ الرَّأْسَ وَمَا حَوَى وَالْبَطْنَ وَمَا وَعَى يَذْكُرُ الْمَوْتَ وَالْبَلِيَّ وَمَنْ أَرَادَ الْأَنْحِرَةَ تَرَكَ زِينَةَ

الدُّنْيَا وَآثَرَ الْآخِرَةِ عَلَى الْأُولَى فَمَنْ يَعْمَلْ ذَلِكَ فَقَدْ اسْتَجَبَى  
مِنَ اللَّهِ حَقَّ الْحَيَاءِ (ترمذی)

رسول اللہ صلی اللہ علیہ وسلم نے ایک موقع پر موجود صحابہ سے فرمایا اللہ سے اتنی حیا کرو جتنی کہ اس سے حیا کرنے کا حق ہے۔ صحابہ نے کہا اے اللہ کے رسول اللہ کا شکر ہے کہ ہم اللہ اتنی ہی حیا کرتے ہیں جتنی کہ اس سے حیا کرنے کا حق ہے۔ آپ صلی اللہ علیہ وسلم نے فرمایا (جو تم نے سمجھا ہے) وہ (کافی) نہیں ہے بلکہ اللہ سے اتنی حیا کرنا جتنی کہ اس سے کم نہ چاہیے یہ ہے کہ (جسم کے کسی حصے سے بھی اللہ تعالیٰ کی نافرمانی ہونے سے شرمائے لہذا) سر اور اُس کے اندر جو چیزیں ہیں (یعنی آنکھیں، کان، زبان، ہونٹ اور دماغ) ان کی حفاظت کی جائے اور پیٹ اور جو کچھ اس کے اندر ہے (یعنی معدہ اور شرمگاہ) ان کی حفاظت کی جائے اور موت اور (قبر میں) بوسیدگی کو یاد رکھا جائے اور جو کوئی آخرت (کی کامیابی) کو حاصل کرنے کا ارادہ کرتا ہے تو وہ دنیا کی زیب و زینت کو ترک کر دیتا ہے اور آخرت کو دنیا پر ترجیح دیتا ہے۔ جو شخص یہ سب کچھ کرتا ہے وہی (حقیقت میں) اللہ سے اتنی حیا کرتا ہے جتنی کہ اس سے کم نہ چاہیے۔

فائدہ: مذکورہ بالا حدیث میں ایمان کے ستر سے کچھ زائد شعبوں کا ذکر کیا جن میں صرف عقائد ہی نہیں بلکہ اکثر اعمال و افعال ہیں۔ وجہ یہ ہے کہ یہ سب ایمانیات کے تقاضائے اور لوازم ہیں اور ان کو کرنے سے ایمان کو رونق اور ترقی حاصل ہوتی ہے۔

علامہ جلال الدین سیوطی رحمۃ اللہ علیہ نے اپنی کتاب نقایہ میں وہ تمام باتیں جمع کی ہیں جن کو قرآن و حدیث میں ایمان کہا گیا ہے۔

(۱) اللہ کی ذات و صفات پر ایمان اور عالم کے حادث ہونے پر ایمان (۲) اللہ کے فرشتوں پر ایمان —  
(۳) اللہ کی کتابوں پر ایمان (۴) اللہ کے رسولوں پر ایمان (۵) تقدیر پر ایمان (۶) قیامت کے دن پر ایمان  
(۷) اللہ کے ساتھ محبت (۸) اللہ کے لیے کسی سے محبت (۹) اللہ کے لیے کسی سے بغض رکھنا (۱۰) نبی صلی  
اللہ علیہ وسلم سے محبت (۱۱) نبی صلی اللہ علیہ وسلم کی تعظیم کا اعتقاد رکھنا۔ اس میں آپ پر درود بھیجنا اور  
آپ کی سنت کا اتباع کرنا شامل ہے (۱۲) اخلاص (اس میں نفاق اور ریا سے بچنا بھی آگیا)۔  
(۱۳) توبہ کرنا (۱۴) اللہ کی پکڑ سے خوفزدہ ہونا (۱۵) اللہ کی رحمت کی اُمید رکھنا (۱۶) اللہ کا شکر ادا کرنا۔

(۱۷) وعدہ پورا کرنا (۱۸) مصائب پر صبر کرنا (۱۹) اللہ کی قضا پر راضی رہنا (۲۰) حیار (۲۱) ٹوکل (۲۲) دوسروں پر رحم کرنا (۲۳) تواضع و عاجزی اختیار کرنا (۲۴) تکبر سے بچنا (۲۵) عجب سے بچنا (۲۶) حسد اور کینہ سے بچنا (۲۷) ناحق غضب سے بچنا (۲۸) توحید الہی کا اقرار کرنا (۲۹) تملذتِ قرآن (۳۰) دین کا علم سیکھنا (۳۱) دین کا علم سکھانا (۳۲) دعا کرنا (۳۳) ذکر و استغفار کرنا (۳۴) لغو باتوں سے بچنا (۳۵) ظاہری اور حکمی نجاست سے پاکی حاصل کرنا (۳۶) ستر عورت (۳۷) فرضی و نقلی نمازیں پڑھنا (۳۸) زکوٰۃ اور صدقات دینا (۳۹) غلام آزاد کرنا (۴۰) سخاوت کرنا (۴۱) فرضی و نقلی روزے رکھنا۔ (۴۲) اعتکاف کرنا (۴۳) لیلۃ القدر کی جستجو کرنا (۴۴) حج کرنا (۴۵) عمرہ کرنا (۴۶) طواف کرنا (۴۷) دین کی حفاظت کے لیے نقل مکانی کرنا (۴۸) نذر پوری کرنا (۴۹) کفارہ ادا کرنا (۵۰) نکاح کے ذریعہ محنت حاصل کرنا (۵۱) عیال داری کے حقوق ادا کرنا (۵۲) والدین کے ساتھ حسن سلوک (۵۳) اولاد کی تربیت (۵۴) صلہ رحمی (۵۵) بزرگوں کی اطاعت کرنا (۵۶) غلاموں پر نرمی کرنا (۵۷) حکومت عدل و انصاف کے ساتھ کرنا (۵۸) مسلمانوں کی اجتماعیت کی پیروی کرنا (۵۹) حاکموں کی اطاعت کرنا (۶۰) لوگوں کے درمیان صلح و صفائی کرنا۔ (۶۱) نیکی کے کاموں میں تعاون کرنا اور امر بالمعروف و نہی عن المنکر کرنا (۶۲) حدود کو قائم کرنا (۶۳) جہاد کرنا (۶۴) امانت ادا کرنا (۶۵) قرض دینا اور واپس کرنا (۶۶) پڑوسی کا اکرام کرنا (۶۷) معاملات جائز طریقہ سے کرنا (۶۸) صحیح جگہ پر مال خرچ کرنا (۶۹) سلام کا جواب دینا (۷۰) چھینکنے والے کو، الحمد للہ کہنے پر یہ جھک اللہ کہنا (۷۱) لوگوں سے تکلیف و نقصان کو دور کرنا۔ (۷۲) لہو سے اجتناب کرنا (۷۳) رستہ سے تکلیف دہ چیز کو دور کرنا (۷۴) جو حکومت حق ہو اس کے خلاف بغاوت یعنی ناحق خروج کرنے والوں سے لڑنا۔

مذکورہ بالا چند باتوں کو احادیث میں یوں بیان کیا گیا ہے۔

۱۔ عَنِ الْعَبَّاسِ بْنِ عَبْدِ الْمُطَّلِبِ أَنَّهُ، سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ ذَاقَ طَعْمَ الْإِيمَانِ مَنْ رَضِيَ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ رَسُولًا (مسلم)

حضرت عباس بن عبدالمطلب رضی اللہ عنہ سے روایت ہے انہوں نے رسول اللہ صلی اللہ علیہ وسلم کو یہ فرماتے ہوئے سنا کہ اس شخص نے ایمان کا مزہ چکھ لیا اور اس کو ایمان کی لذت

حاصل ہو گئی، جو دل گم ویدگی اور شعور کے ساتھ، اللہ کو اپنا رب اور اسلام کو اپنا دین اور محمد صلی اللہ علیہ وسلم کو اپنا رسول (اور ہادی) ماننے پر راضی ہو گیا۔

۲- عَنْ أَنَسٍ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ أَنْ يَكُونَ اللَّهُ وَرَسُولَهُ أَحَبَّ إِلَيْهِ مِمَّا سِوَهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ وَأَنْ يَكْرَهُ أَنْ يَتَّوَدَّ فِي الْكُفْرِ كَمَا يَكْرَهُ، أَنْ يُقَذَّفَ فِي النَّارِ (بخاری و مسلم)

حضرت انس رضی اللہ عنہ سے روایت ہے رسول اللہ صلی اللہ علیہ وسلم نے فرمایا تین چیزیں ہیں کہ جس شخص میں یہ اکٹھی ہو جائیں اس نے تو ایمان کی حلاوت اور مٹھاس کو پایا۔ ایک یہ کہ اللہ اور اُس کا رسول ان کو ان کے تمام ماسوا سے زیادہ محبوب ہوں اور ان کے ہر مطالبہ اور ہر حکم کو پورا کرنے کے لیے مستعد ہوں، دوسرے یہ کہ جس آدمی سے بھی اس کو محبت ہو صرف اللہ ہی کے لیے ہو اور تیسرے یہ کہ ایمان کے بعد کفر کی طرف پلٹنے سے اس کو اتنی ناگواری (اور نفرت و اذیت) ہو جیسی کہ آگ میں ڈالنے سے ہوتی ہے۔

۳- عَنْ أَنَسٍ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ لَا يَوْمُ مِنْ أَحَدِكُمْ حَتَّى يُحِبَّ لِأَخِيهِ مَا يُحِبُّ لِنَفْسِهِ (بخاری و مسلم)

حضرت انس رضی اللہ عنہ سے روایت ہے رسول اللہ صلی اللہ علیہ وسلم نے فرمایا تم میں کوئی (کامل) مومن نہیں ہو سکتا جب تک اپنے (دینی) بھائی کے لیے وہی پسند نہ کرے جو اپنے لیے پسند کرتا ہے۔

۴- عَنْ أَبِي أَمَامَةَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ أَحَبَّ لِلَّهِ وَابْتِغَضَ لِلَّهِ وَأَعْطَى لِلَّهِ وَمَنَعَ لِلَّهِ فَقَدْ اسْتَكْمَلَ الْإِيمَانَ (ابوداؤد)

حضرت ابو امامہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا جس نے اللہ ہی کے لیے (کسی سے) محبت کی اور اللہ ہی کے لیے (کسی سے) دشمنی کی اور اللہ ہی کے لیے دیا (جس کو جو کچھ دیا) اور اللہ ہی کے واسطے منع کیا اور نہ دیا (جس کو منع کرنا اور نہ دینا اللہ کے نزدیک بہتر سمجھا) تو اس نے اپنے ایمان کی تکمیل کر لی (کیونکہ اس نے تو اللہ تعالیٰ کی خوشنودی

کو اپنا نصب العین بنالیا ہے لہذا سب کاموں میں اسی کو پیش نظر رکھتا ہے۔  
 ۵- عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَدْخُلُونَ  
 الْجَنَّةَ حَتَّى تُوْمِنُوا وَلَا تُوْمِنُوا حَتَّى تَحَابُّوا أَوْلَا أَدُّ لَكُمْ عَلَى شَيْءٍ  
 إِذَا فَعَلْتُمُوهُ تَحَابَبْتُمْ أَفْشُوا السَّلَامَ بَيْنَكُمْ (مسلم)

حضرت ابو ہریرہؓ سے روایت ہے رسول اللہ صلی اللہ علیہ وسلم نے فرمایا تم (اول و ہلہ میں)  
 جنت میں داخل نہیں ہو سکتے جب تک تم (کمال) ایمان والے نہ ہو جاؤ اور تم (کمال) ایمان  
 والے نہیں ہو سکتے جب تک تم میں ایمان کے دیگر اوصاف کے ساتھ یہ وصف بھی نہ  
 پیدا ہو جائے کہ تم باہم محبت کرنے لگو۔ کیا میں تم کو ایسی بات نہ بتاؤں کہ اگر تم اس پر  
 عمل کرنے لگو تو تم میں باہمی محبت پیدا ہو جائے (وہ بات یہ ہے کہ) تم اپنے درمیان  
 سلام کو پھیلادو (اور اس کو رواج دو)۔

۶- عَنْ أَبِي شُرَيْحٍ الْخَزَاعِيِّ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ وَاللَّهِ  
 لَا يُؤْمِنُ وَاللَّهِ لَا يُؤْمِنُ وَاللَّهِ لَا يُؤْمِنُ قِيلَ وَمَنْ يَا رَسُولَ اللَّهِ قَالَ  
 الَّذِي لَا يَأْمَنُ جَارُهُ بَوَائِقَهُ (بخاری)

حضرت ابو شریح خزاعی رضی اللہ عنہ سے روایت ہے رسول اللہ صلی اللہ علیہ وسلم نے فرمایا  
 اللہ کی قسم وہ شخص (کامل) مومن نہیں اللہ کی قسم وہ شخص (کامل) مومن نہیں۔ اللہ کی قسم  
 وہ شخص (کامل) مومن نہیں۔ پوچھا گیا یا رسول اللہ کون شخص (کامل) مومن نہیں ہے آپ  
 نے فرمایا جس کا پڑوسی اس کی شرارتوں سے امن میں نہ ہو۔

۷- عَنْ عَبْدِ اللَّهِ بْنِ عَبَّاسٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ  
 يَقُولُ لَيْسَ الْمُؤْمِنُ بِالَّذِي يَشْبَعُ وَجَارُهُ جَائِعٌ إِلَى جَنْبِهِ (بیہقی)  
 حضرت عبداللہ بن عباس رضی اللہ عنہ کہتے ہیں میں نے رسول اللہ صلی اللہ علیہ وسلم کو فرماتے ہوئے  
 سنا کہ وہ شخص (کامل) مومن نہیں جو خود شکم سیر ہو کر کھلے اور اس کے برابر میں رہنے والا  
 اس کا پڑوسی فاقہ سے ہو۔

۸- عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكْمَلُ



المؤمنین ايمانا احسنهم خلقا۔ (ابوداؤد)

۹۔ حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا مسلمانوں میں زیادہ کامل ایمان اس کا ہے جس کے اخلاق زیادہ اچھے ہیں۔

۱۰۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ حَسَنَ إِسْلَامَ الْمَرْءِ تَزَكُّهُ مَا لَا يَعْنِيهِ (ترمذی وابن ماجہ)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا آدمی کے اسلام کی خوبی (اور اس کے کمال) میں اس کا اس سے غیر متعلقہ باتوں کو ترک کرنا شامل ہے۔ (کیونکہ لایعنی اور فضول چیزوں اور مشاغل میں اپنے وقت کو جو کہ آخرت کے اعتبار سے بڑا سرمایہ ہے برباد کرنا بڑی جہالت اور غیر ذمہ دارانہ حرکت ہے۔

۱۱۔ عَنْ أَبِي سَعِيدٍ النَّخْدَرِيِّ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ (مسلم)

حضرت ابو سعید خدری رضی اللہ عنہ سے روایت ہے رسول اللہ صلی اللہ علیہ وسلم نے فرمایا جو کوئی تم میں بری (اور خلاف شرع) بات دیکھے تو لازم ہے کہ (اگر طاقت رکھتا ہو تو) اپنے ہاتھ (یعنی اپنے زور قوت) سے اس کو بدل دے اور اگر اس کی طاقت نہ رکھتا ہو تو پھر اپنی زبان ہی سے بدلنے کی کوشش کرے اور اگر اس کی بھی طاقت نہ رکھتا ہو تو اپنے دل ہی سے (اس کو بڑا سمجھے اور اس کو مٹانے اور بدل ڈالنے کا جذبہ دل میں رکھے اور اس کے لیے تدبیر بھی سوچے اور اللہ تعالیٰ سے دعا بھی کرے۔

۱۲۔ عَنْ أَنَسٍ قَالَ قَلَّمَا خَطَبَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ إِلَّا قَالَ لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ (بیہقی)

حضرت انس رضی اللہ عنہ کہتے ہیں بہت کم ایسا ہوا ہے کہ رسول اللہ صلی اللہ علیہ وسلم نے ہم کو خطبہ دیا ہو اور اس میں یہ ارشاد نہ فرمایا ہو کہ جس شخص میں امانت کی خصنت نہیں اس میں (کمال) ایمان نہیں اور جس میں عہد کی پابندی نہیں اس میں (کمال) دین نہیں۔

۱۳۔ عَنْ ابْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ عَلَى رَجُلٍ مِنَ الْأَنْصَارِ وَهُوَ يَعِظُ أَخَاهُ فِي الْحَيَاءِ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ دَعَا فَارَبَّ الْحَيَاءِ مِنَ الْإِيْمَانِ (بخاری و مسلم)

حضرت عبداللہ بن عمر رضی اللہ عنہ بیان کرتے ہیں کہ رسول اللہ صلی اللہ علیہ وسلم ایک انصاری شخص کے پاس سے گزرے وہ اپنے بھائی کو زیادہ شرم کرنے پر سمجھا رہا تھا (کہ زیادہ شرم نہ کرنی چاہیے) آپ نے فرمایا اس کو رہنے دو (اور اسے غلط نصیحت نہ کرو) کیونکہ شرم کرنا بھی ایمان کا ایک شعبہ ہے (اس لیے کہ وہ گھٹیا اخلاق اور حرکتوں سے روکتی ہے)

۱۴۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ اللَّهَ تَعَالَى يَغَارُ وَإِنَّ الْمُؤْمِنِينَ يَغَارُونَ وَغَيْرُهُ اللَّهُ أَنْ لَا يَأْتِيَ الْمُؤْمِنُ مَا حَرَّمَ اللَّهُ

(بخاری و مسلم)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا بے شک اللہ تعالیٰ کو بھی غیرت آتی ہے (اسی وجہ سے جیسا کہ ایک اور حدیث میں ہے اللہ تعالیٰ نے کھلی اور چھپی تمام بے حیائیوں سے منع فرمایا ہے) اور مومن بندے کو بھی غیرت آتی ہے مگر اللہ تعالیٰ کی غیرت یہ ہے کہ اس کا مومن بندہ اس چیز کا ارتکاب کرے جس کو اللہ تعالیٰ نے حرام کیا ہے (یعنی اللہ تعالیٰ اس کو پسند نہیں کرتے اور ایک دوسری حدیث میں ہے کہ اللہ تعالیٰ سے زیادہ غیرت کی صفت کسی کو محبوب نہیں اور اس کو بڑھی غیرت آتی ہے کہ کوئی عورت یا مرد اس کی مخلوق ہو کر زنا کرے)

۱۵۔ عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَلْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ وَأَمْنَهُ النَّاسُ عَلَى دِمَائِهِمْ وَأَمْوَالِهِمْ (ترمذی و نسائی)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا مسلم وہ ہے جس کی زبان درازیوں اور دست درازیوں سے مسلمان محفوظ رہیں اور مومن وہ ہے جس سے لوگ اپنی جانوں اور مالوں کے بارے میں امن میں ہوں۔

۱۶- عَنْ عَائِشَةَ قَالَتْ جَاءَتْ إِلَى النَّبِيِّ صَلَّى اللَّهُ عَلَيْهِ وَسَلَّمَ عَجُوزٌ فَقَالَ مَنْ أَنْتِ قَالَتْ بِحَثَامَةَ الْمَزْنِيَّةُ قَالَ بَلْ أَنْتِ حَسَّانَةُ الْمَزْنِيَّةُ كَيْفَ حَالُكُمْ كَيْفَ كُنْتُمْ بَعْدَنَا قَالَتْ بِخَيْرٍ فَلَمَّا خَرَجَتْ قُلْتُ تَقْبِلُ هَذَا الْإِقْبَالَ عَلَى هَذِهِ قَالَ إِنَّهَا كَانَتْ تَأْتِينَا أَيَّامَ مَخْدِجَةَ وَإِنَّ حُسْنَ الْعَهْدِ مِنَ الْإِيْمَانِ (حاکم)

حضرت عائشہ رضی اللہ عنہا کہتی ہیں کہ ایک بوڑھی عورت نبی کریم صلی اللہ علیہ وسلم کی خدمت میں حاضر ہوئی آپ نے پوچھا تم کون ہو۔ اُس نے کہا میں جثامہ مزنیہ ہوں آپ نے فرمایا ہم تمہارا بہتر نام رکھ دیتے ہیں لہذا تم جثامہ (بہت سونے اور بیٹھے رہنے والی عورت) نہیں بلکہ حسانہ (خوبیوں والی عورت) مزنیہ ہو۔ اچھا کہو ہمارے بعد تمہارے حالات کیسے گزرے؟ اس نے عرض کیا سب خیریت رہی۔ جب وہ چلی گئی تو (حضرت عائشہ کہتی ہیں) میں نے عرض کیا ایک معمولی سی بڑھیا پر آپ کی اتنی توجہ؟ اس کی کیا وجہ ہے؟ آپ نے فرمایا یہ خدیجہ کی زندگی میں ہمارے گھر آیا کرتی تھی اور قدیم شناسائی کے حقوق کی رعایت کرنا بھی ایمان کی ایک بات ہے۔

۱۷- عَنْ أَبِي أُمَامَةَ إِيَّاسِ بْنِ ثَعْلَبَةَ قَالَ ذَكَرَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمًا عِنْدَهُ الدُّنْيَا فَقَالَ أَلَا تَسْمَعُونَ إِلَّا تَسْمَعُونَ الْبَدَاذِةَ مِنَ الْإِيْمَانِ إِنَّ الْبَدَاذِةَ مِنَ الْإِيْمَانِ (احمد و ابو داؤد)

حضرت ابو امامہ رضی اللہ عنہ کہتے ہیں کہ ایک دن رسول اللہ صلی اللہ علیہ وسلم کی محفل میں بعض صحابہ نے دنیا کا ذکر کیا تو آپ نے فرمایا سن لو اور خوب سن لو کہ (تواضع اور اپنے نفس کی شکستگی کی نیت سے) زینت نہ کرنا اور گاہ گاہ شکستہ حالت میں رہنا بھی ایمان کا اثر ہے

(جاری ہے)



(قسط ۶۱)

# فہم حدیث

## ایمان، اسلام اور احسان

حضرت مولانا ڈاکٹر عبد الواحد صاحب

۱۸- عن تمیم الداری ان النبی صلی اللہ علیہ وسلم قال  
الدین النصیحة ثلاثاً قلنا لمن قال لله ولکتابہ ولرسولہ  
ولایمة المسلمین وعامتہم (مسلم)

حضرت تمیم واری رضی اللہ عنہ سے روایت ہے رسول اللہ صلی اللہ علیہ وسلم نے تین  
بار فرمایا دین تو خیر خواہی کہہ نے کا نام ہے۔ ہم نے پوچھا کس کی؟ آپ نے فرمایا اللہ کی، اس  
کی کتاب کی، اس کے رسول کی، ائمہ مسلمین کی اور سب مسلمانوں کی۔

۱۹- عن حذیفہ بن الیمان عن النبی صلی اللہ علیہ وسلم قال من  
لایہتمہ بأمر المسلمین فلیس منہم ومن لم یؤسر  
ویصبح ناصحاً لله ولرسولہ ولکتابہ ولایمامہ ولعامة  
المسلمین فلیس منہم (طبرانی)

حضرت حذیفہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا جو شخص  
مسلمانوں کے معاملات کی فکر اور پروا نہیں کرتا وہ مسلمانوں میں سے (کملانے کے قابل) نہیں اور  
جس شخص نے صبح یا شام اس حالت میں کی کہ اللہ تعالیٰ اور اس کے رسول اور اس کی کتاب  
اور امام المسلمین اور عام مسلمانوں کی خیر خواہی سے غفلت میں رہا تو وہ بھی مسلمانوں میں  
سے (کملانے کے قابل) نہیں۔

فائدہ: نصیحت (خیر خواہی) اس وقت کہلاتی ہے جب دل میں کوئی کھوٹ باقی نہ رہے۔ اس لیے اللہ کے لیے نصیحت کا معنی یہ ہے کہ بندہ اپنے اور خدا کے درمیان کوئی کھوٹ کا معاملہ نہ رکھے۔ اس کا سب سے بڑا کھوٹ یہ ہے کہ کسی کو اس کا شریک ٹھہرائے اور اس کی صفات میں اس کی شایان شان تنزیہ کا اعتراف نہ کرے اور اس کے اوامر و نواہی میں پوری مستعدی کا اظہار نہ کرے۔

کتاب اللہ کی نصیحت کا معنی یہ ہے کہ پورے آداب کے ساتھ اس کی تلاوت کی۔ دل و جان سے اس کے معانی و مضامین کی تصدیق کی جائے۔ اس کے علوم کی نشر و اشاعت کی جائے، اس کی پیروی کی تمام عالم کو دعوت دی جائے اور اس کے ہر ہر امر و منہی پر عمل پیرا ہو۔

رسول کی نصیحت یہ ہے کہ اس کی رسالت کی تصدیق کی جائے، جو دین وہ لے کر آیا ہے اس کا ایک ایک حرف مانا جائے، ہر موقع پر اُس کی نصرت کے لیے تیار رہے اس کے اصحاب اور اُس کے اہل بیت کی محبت اور ان کا آدب پورے طور پر ملحوظ رہے۔

ائمہ مسلمین کی نصیحت یہ ہے کہ ہر حق معاملہ میں اُن کی اعانت کی جائے، ان کے ساتھ جہاد میں شرکت کی جائے اور اگر وہ شریعت پر عمل پیرا ہوں تو اُن کے پیچھے نمازیں ادا کی جائیں اور جو صدقات و زکوٰۃ بیت المال کا حق ہیں وہ اُن کو ایمان داری کے ساتھ ادا کیے جائیں اور اُن کے ساتھ عداوت نہ کی جائے۔

عام مسلمانوں کی نصیحت یہ ہے کہ دنیوی اور اخروی سب مصلحتیں ان کو حسب ضرورت بتائی جائیں، ان کو ایذا نہ دی جائے، ان کے عیوب کی پردہ پوشی کی جائے اور خیر خواہی میں اُن کو اپنے برابر سمجھا جائے۔

۲۰۔ عَنْ بَهْزِ بْنِ حَكِيمٍ عَنْ أَبِيهِ عَنْ جَدِّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ الْغَضَبَ لَيُفْسِدُ الْإِيمَانَ كَمَا يُفْسِدُ الصَّبْرُ الْعَسَلَ

(بیہقی)

مہز بن حکیم اپنے والد کے واسطے سے اپنے دادا سے روایت کرتے ہیں رسول اللہ صلی اللہ علیہ وسلم نے فرمایا (بے جا اور ضرورت سے زیادہ) غصہ ایمان کو خراب کر دیتا ہے جیسا کہ ایلو شہد کو خراب کر دیتا ہے (کہ ایسی صورت میں آدمی اللہ کی مقرر کی ہوئی حدود سے تجاوز کر جاتا ہے اور اس سے وہ باتیں اور وہ حرکتیں سرزد ہوتی ہیں جو اُس کے دین کو خراب کر دیتی ہیں۔

(جاری ہے)

(قسط: ۷)

# فہم حدیث

## ایمان، اسلام اور احسان

حضرت مولانا ڈاکٹر عبد الواحد صاحب

۲۱- عَنْ أَوْسِ بْنِ شَرَجِيلَ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ مَنْ مَشَى مَعَ ظَالِمٍ لِيُقْوِيَهِ وَهُوَ يَعْلَمُ أَنَّهُ ظَالِمٌ فَقَدْ خَرَجَ مِنَ الْإِسْلَامِ (بیہقی)

حضرت اوس بن شرجیل رضی اللہ عنہ کہتے ہیں کہ انھوں نے رسول اللہ صلی اللہ علیہ وسلم کو یہ فرماتے ہوئے سنا جو شخص کسی ظالم کے ساتھ اس کی مدد کرنے اور اس کو تقویت پہنچانے کے لیے چلا حالانکہ اس کو معلوم ہے کہ متعلقہ مسئلہ میں یہ ظلم کر رہا ہے تو یہ شخص اسلام (کا جو رنگ ہے اور روح ہے اس) سے نکل گیا۔

۲۲- عَنْ ابْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَيْسَ الْمُؤْمِنُ بِالطَّعَّانِ وَلَا بِاللَّعَّانِ وَلَا بِالْفَاحِشِ وَلَا بِالْبَدِيِّ (ترمذی)

حضرت عبداللہ بن مسعود سے روایت ہے رسول اللہ صلی اللہ علیہ وسلم نے فرمایا (حقیقی) مومن (کی شان تو یہ ہوتی ہے کہ وہ) نہ تو کسی پر طعنہ زنی کرنے والا ہوتا ہے نہ لعنت کرنے والا ہوتا ہے اور نہ فحش گو ہوتا ہے اور نہ بد کلام ہوتا ہے۔

۲۳- عَنْ صَفْوَانَ بْنِ سُلَيْمٍ قِيلَ لِرَسُولِ اللَّهِ صَلَّى اللَّهُ عَلَيْهِ

عليه وسلم اَيَكُونُ الْمُؤْمِنُ جَبَانًا قَالَ نَعَمْ فَيَقِيلَ لَهُ  
اَيَكُونُ الْمُؤْمِنُ بَخِيلًا قَالَ نَعَمْ فَيَقِيلَ لَهُ اَيَكُونُ  
الْمُؤْمِنُ كَذَّابًا قَالَ لَا (مالک)

حضرت صفوان بن سلیم رضی اللہ عنہ سے روایت ہے رسول اللہ صلی اللہ علیہ وسلم سے عرض کیا گیا کہ کیا مومن بزدل ہو سکتا ہے آپ نے فرمایا ہاں (مسلمان میں یہ کمزوری ہو سکتی ہے) پھر عرض کیا گیا کیا مومن بخیل ہو سکتا ہے۔ آپ نے فرمایا ہاں (مسلمان میں یہ کمزوری بھی ہو سکتی ہے۔ یعنی یہ کچھ ایسی فطری کمزوریاں ہیں کہ ایمان کے ہوتے ہوئے ان کا ہونا مسلمان کی شان سے زیادہ بعید نہیں) پھر عرض کیا گیا کہ کیا مسلمان کذاب (یعنی بہت جھوٹا) ہو سکتا ہے؟ آپ نے فرمایا نہیں (یعنی روح ایمان کے ساتھ ہے بیباکانہ جھوٹ کی ناپاک عادت جمع نہیں ہو سکتی اور روح ایمان جھوٹ کو برداشت نہیں کرتی)۔

### اسلام و ایمان کے اثرات

۱- عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا يُلْدَعُ الْمُؤْمِنُ مِنْ جُحْرٍ وَاحِدٍ مَرَّتَيْنِ (بخاری و مسلم)  
حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا مومن (اپنی احتیاط اور ہوشیاری کی وجہ سے) ایک سوراخ سے دوبارہ ڈسا نہیں جاتا۔

فائدہ : ابو نعۃ حمّٰی شاعر جب جنگ بدر میں قید ہو کر آیا تو آپ صلی اللہ علیہ وسلم کے سامنے اپنی تنگ دستی اور اپنے بچوں کا رونانہ لگا۔ آپ نے ترس کھا کر فدیہ لیے بغیر اس کو رہا کر دیا، لیکن جب یہ کم ظرف واپس اپنے علاقہ میں چلا گیا تو پھر آپ کی ہجو کرنے لگا۔ جنگ احد میں پھر یہ دوبارہ قید ہو کر آیا اور آپ کے سامنے پھر رحم کی درخواست پیش کرنے لگا۔ اس مرتبہ آپ نے اس کی کوئی پروا نہ کی اور فرمایا تو واپس جا کر یہ کہے گا کہ میں نے محمد صلی اللہ علیہ وسلم کا مذاق بنا رکھا ہے۔ مومن کی شان

سے یہ بعید ہے کہ جب وہ ایک بار کسی سوراخ سے ڈس لیا جائے تو تجربہ کے لیے اس میں دوبارہ انگلی ڈالے اور پھر دھوکا کھائے اور اس کے قتل کا حکم دے دیا۔

۲- عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
الْمُؤْمِنُ غَرِ كَرِيمٌ وَالْمُنافِقُ خَبٌ لَيْسَ (ترمذی و ابوداؤد)  
حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا  
مومن بھولا سیدھا اور شریف الطبع ہوتا ہے (یعنی دل کا صاف ہوتا ہے اور لوگوں کے  
بارے میں نیک گمان رکھتا ہے) الا یہ کہ کسی کا تجربہ ہو جائے۔ لوگوں کے فریب اور  
چکر بازیوں سے اجتناب کرتا ہے بلکہ کسی حد تک ان سے ناواقف بھی ہوتا ہے)  
اور منافق دھوکے باز اور کینہہ طبع ہوتا ہے۔

۳- عَنْ أَبِي سَعِيدٍ الْخَدْرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ  
وَسَلَّمَ اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ  
ثُمَّ قَرَأَ إِنَّ فِي ذَلِكَ لَآيَةً لِّلْمُتَوَسِّمِينَ (ترمذی)  
حضرت ابو سعید خدری رضی اللہ عنہ سے روایت ہے رسول اللہ صلی اللہ علیہ  
وسلم نے فرمایا مومن کی فراست (اور مردم شناسی) سے ڈرتے رہو کیونکہ وہ اللہ کے نور  
سے دیکھتا ہے۔ اس کے بعد آپ نے یہ آیت تلاوت فرمائی اِنَّ فِي ذٰلِكَ  
لَآيَةٌ لِّلْمُتَوَسِّمِينَ (یعنی اس میں بہت بڑی نشانی ہے شناخت  
والوں کے لیے)

فائدہ: فراست ایسی مردم شناسی کہتے ہیں جس کی وجہ سے آدمی قرآنِ عالیہ اور قرآنِ قولیہ کی  
مدد سے سچے منافق سے، بدخواہ و لالچی کو مخلص سے، خائن کو امانت دار سے اور پست ہمت و کم حوصلہ  
کو بلند ہمت و عالی حوصلہ سے امتیاز کر لیتا ہے اور اسی کی وجہ سے ہر شخص کی عقل و فہم کا اندازہ بھی لگا  
لیتا ہے کہ کون شخص کس خدمت اور کس منصب کے لائق ہے۔

۴- عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ  
قَالَ إِنَّ الْمُؤْمِنَ مَأْلُفٌ وَلَا خَيْرَ فِيمَنْ لَا يَأْلَفُ وَلَا يُؤْلَفُ  
(احمد و حاکم)



حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا مومن تو مجسم پیکرِ محبت ہوتا ہے۔ جو شخص کسی سے الفت نہ رکھے اور نہ اس سے کوئی الفت رکھے اس میں کچھ بھلائی نہیں۔

۵- عَنْ اِمِي هُرَيْرَةَ عَنِ النَّبِيِّ صَلَّى اللهُ عَلَيْهِ وَسَلَّمَ قَالَ لَا تَقُولُوا كَرَمٌ فَاِنَّ الْكِرَمَ قَلْبُ الْمُؤْمِنِ رَسُلًا  
حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا انگور کو کرم مت کہنا کرو کیونکہ کرم تو مومن کا قلب ہے۔

فائدہ: چونکہ انگور سے شراب بنائی جاتی ہے اور عرب کے مذاق کے مطابق شراب سخاوت و کرم کا محرک ہوتی تھی اس لیے وہ انگور کو کرم کہہ دیتے تھے۔ رسول اللہ صلی اللہ علیہ وسلم نے اس اشتقاق کو ناپسند کیا اور فرمایا اس خوب صورت نام کا زیادہ مستحق مومن کا قلب ہے کیونکہ اصل سخاوت اور کرم کا منبع تو وہی ہے۔ انگور میں کرم کہاں اس سے تو شراب بنتی ہے جو بے حیائیوں کا سرچشمہ ہے۔

۶- عَنِ النَّعْمَانِ بْنِ بَشِيرٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ تَرَى الْمُؤْمِنِينَ فِي تَرَاحِمِهِمْ وَتَوَادِهِمْ وَتَعَاطُفِهِمْ كَمَثَلِ الْجَسَدِ إِذَا اشْتَكَى عُضْوًا تَدَاعَى لَهُ سَائِرُ الْجَسَدِ بِالسَّهْرِ وَالْحُمَّى  
(بخاری و مسلم)

حضرت نعمان بن بشیر رضی اللہ عنہ سے روایت ہے رسول اللہ صلی اللہ علیہ وسلم نے فرمایا ایمان والوں کو باہمی رحمہ، باہمی محبت اور ایک دوسرے کی تکلیف کے احساس کے بارے میں تم ایسا دیکھو گے جیسے ایک جسم۔ جب (اس کا) ایک عضو بیمار پڑ جائے تو اس کی خاطر باقی جسم بھی بخار اور شب بیداری میں شریک ہو جاتا ہے (ایسے ہی جب ایک مسلمان کو کوئی تکلیف پہنچتی تو اس کی وجہ سے باقی تمام ایمان والے بے چین ہو جاتے ہیں اور اس کی تکلیف دور کرنے کے لیے بھرپور کوشش کرتے ہیں۔

عَنِ ابْنِ مَسْعُودٍ قَالَ إِنَّ الْمُؤْمِنَ يَرَى ذُنُوبَهُ كَأَنَّهُ  
قَاعِدٌ تَحْتِ بَجَلٍ يَخَافُ أَنْ يَقَعَ عَلَيْهِ وَإِنَّ الْفَاجِرَ يَرَى  
ذُنُوبَهُ كَذَّبَابٍ مَرَّ عَلَى أَنْفِهِ فَقَالَ بِهِ هَكَذَا أَيْ بِيَدِهِ فذَبَّهٗ  
عَنْهُ

حضرت عبداللہ بن مسعودؓ فرماتے ہیں مومن اپنے گناہوں سے اس طرح ڈرتا ہے  
گویا وہ رگناہ) پہاڑ کی صورت میں ہیں جن کے نیچے (وہ) بیٹھا ہے ڈرتا ہے کہ وہ  
پہاڑ وبال کی صورت میں، اب اس پر آگرا اور فاجر آدمی (جو گناہوں کو کرنے کا عادی  
بن گیا ہو) ان کو اس طرح حقیر سمجھتا ہے جیسے مکھی اس کی ناک کے پاس سے گزری اور  
اس نے اپنے ہاتھ کی حرکت سے اس طرح اڑادی۔

عَنْ صُهَيْبٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
عَجَبًا لِأَمْرِ الْمُؤْمِنِ أَنَّ أَمْرَهُ كَأَنَّهُ لَهُ خَيْرٌ وَلَيْسَ ذَلِكَ  
لِأَحَدٍ إِلَّا لِلْمُؤْمِنِ إِنْ أَصَابَتْهُ سَرَاءٌ شَكَرَ فَكَانَ خَيْرًا لَهُ  
وَ إِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ (مسلم)

حضرت صہیب رضی اللہ عنہ سے روایت ہے رسول اللہ صلی اللہ علیہ وسلم نے  
فرمایا مومن کا معاملہ تعجب خیز ہے کہ اس کا ہر معاملہ اس کے لیے خیر اور بہتر ہے اور یہ  
مومن کے سوا کسی اور کو نصیب نہیں۔ اگر اس کو کوئی خوشی کی بات پیش آجائے تو  
وہ شکر کرتا ہے یہ بھی اس کے لیے بہتر ہوتی ہے (کیونکہ شکر پر اجر ملتا ہے) اور  
اگر کوئی تکلیف پیش آجائے تو صبر کر لیتا ہے (اور چونکہ صبر کرنے پر بھی اجر ملتا  
ہے اس لیے) یہ بھی اس کے حق میں بہتر ہوتا ہے۔

(جاری ہے)



(قسط: ۸)

# فہم حدیث

## ایمان، اسلام اور احسان

حضرت مولانا ڈاکٹر عبد الواحد صاحب

گناہ کبیرہ کے وقت ایمان کی رونق جاتی رہتی ہے

۱- عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَا يَزْنِي الزَّانِي حِينَ يَزْنِي وَهُوَ مُؤْمِنٌ وَلَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ وَلَا يَشْرَبُ الْخَمْرَ حِينَ يَشْرَبُهَا وَهُوَ مُؤْمِنٌ وَلَا يَنْتَهَبُ نُهْبَةَ النَّاسِ إِلَيْهِ أَبْصَارَهُمْ حِينَ يَنْتَهَبُهَا وَهُوَ مُؤْمِنٌ وَلَا يَغُلُّ أَحَدَكُمْ حِينَ يَغُلُّ وَهُوَ مُؤْمِنٌ فَيَا كُفْرًا يَا كُفْرًا (بخاری و مسلم)

حضرت ابو ہریرہ رضی اللہ عنہ سے روایت ہے رسول اللہ صلی اللہ علیہ وسلم نے فرمایا نہیں زنا کرتا کوئی زنا کار جس وقت وہ زنا کرتا ہے کہ اس وقت وہ مومن ہو یعنی نورِ ایمان بھی اس میں موجود ہو بلکہ اس حالت میں ایمان کا نور اس میں سے نکل جاتا اور صرف واجبی اور ضابطہ کا سا ایمان اس میں رہ جاتا ہے جس کی وجہ سے وہ کافر نہیں بن جاتا، اور نہیں چوری کرتا کوئی چور جس وقت وہ چوری کرتا ہے کہ اس وقت وہ مومن ہو اور نہیں شراب پیتا کوئی شرابی جس وقت وہ شراب پیتا ہے کہ اس وقت وہ مومن ہو اور نہیں کوئی لوٹا ماری کرتا کہ لوگ آنکھیں اٹھا اٹھا کر اس کی لوٹ مار کو دیکھتے ہوں جس وقت وہ لوٹا ماری کرتا ہے کہ اس وقت وہ مومن ہو۔

پس (اے ایمان والو ان منافی ایمان حرکات سے) اپنے کو بچاؤ اپنے کو بچاؤ۔

بد عملی کی وجہ سے ایمان ختم نہیں ہوتا اور ایمان خواہ  
کتنا ہی کمزور ہو بالآخر نجات کا سبب ہوگا

۱- عَنْ أَبِي سَعِيدٍ الْخُدْرِيِّ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ  
يَدْخُلُ أَهْلُ الْجَنَّةِ الْجَنَّةَ وَأَهْلُ النَّارِ النَّارَ يَقُولُ اللَّهُ  
أَخْرَجُوا مِنْ كَانَ فِي قَلْبِهِ مِثْقَالَ حَبَّةٍ مِنْ خُرْدٍ مِنْ إِيْمَانٍ فَيُخْرِجُونَ  
مِنْهَا قَدْ اسْوَدَّوْا فَيُلْقَوْنَ فِي نَهْرِ الْحَيَاةِ أَوْ الْحَيَاةِ رَشَاكَ مَالِكٍ  
فَيَنْبُتُونَ كَمَا تَنْبُتُ الْحَبَّةُ فِي حَمِيلِ السَّيْلِ الْمَرْتَرَانِهَا  
تَخْرُجُ صَفْرَاءَ مُلْتَوِيَةً

(بخاری و مسلم)

حضرت ابوسعید خدری رضی اللہ عنہ سے روایت ہے رسول اللہ صلی اللہ علیہ وسلم  
نے فرمایا جب جنتی جنت میں اور دوزخی دوزخ میں داخل ہو چکیں گے تو اللہ تعالیٰ  
ارشاد فرمائیں گے جس کے دل میں راتی کے دانہ کے برابر بھی ایمان ہو اسے بھی دوزخ سے  
نکال لو چنانچہ ان کو بھی نکال لیا جائے گا۔ ان کی حالت یہ ہوگی کہ جل کہ سیاہ فام ہو گئے  
ہوں گے۔ اس کے بعد ان کو نہر حیات میں ڈالا جائے گا تو وہ اس طرح ہرے بھرے  
نکل آئیں گے جیسے پانی کے اوپر بہتے ہوئے کوڑے میں بیج (گل سرگرم) نکل آتا ہے۔  
کبھی تم نے غور کیا ہے کہ وہ کیسا زرد زر دبل کھایا ہوا نکلتا ہے۔

وَفِي حَدِيثٍ فَيَقُولُ اللَّهُ شَفَعَتِ الْمَلَائِكَةُ وَشَفَعَ  
النَّبِيُّونَ وَشَفَعَ الْمُؤْمِنُونَ وَلَمْ يَبْقَ إِلَّا أَرْحَمُ الرَّاحِمِينَ  
فَيَقْبِضُ قُبْضَةً مِنَ النَّارِ فَيُخْرِجُ مِنْهَا قَوْمًا لَمْ يَعْمَلُوا  
خَيْرًا قَطُّ قَدْ عَادُوا حُمَمًا فَيُلْقِيهِمْ فِي نَهْرِ فِي أَفْوَاهِ  
الْجَنَّةِ يُقَالُ لَهُ نَهْرُ الْحَيَاةِ فَيَخْرُجُونَ كَمَا تَخْرُجُ الْحَبَّةُ  
فِي حَمِيلِ السَّيْلِ فَيَخْرُجُونَ كَاللُّوْلُؤِ فِي رِقَابِهِمُ الْخَوَاتِمُ

فَيَقُولُ أَهْلُ الْجَنَّةِ هُوَ لَاءِ عُنُقَاءِ الرَّحْمَنِ ادْخَلْهُمْ الْجَنَّةَ بِغَيْرِ  
عَمَلٍ عَمِلُوهُ وَلَا خَيْرٍ قَدْ مُؤَهُ فَيُقَالُ لَهُمْ لَكُمْ مَا رَأَيْتُمْ  
وَمِثْلَهُ مَعَهُ

(بخاری و مسلم)

ایک اور حدیث میں یہ مضمون یوں ہے۔

” تو اللہ تعالیٰ ارشاد فرمائیں گے فرشتے بھی شفاعت کر چکے انبیاء بھی شفاعت کر چکے اور مومنین بھی شفاعت کر چکے، اب صرف ارحم الراحمین کی باری باقی رہ گئی۔ لہذا اللہ تعالیٰ ایک ٹمٹھی بھر کر (جس کی کیفیت اللہ تعالیٰ ہی کو معلوم ہے) ایسے لوگوں کو دوزخ سے نکالیں گے جنہوں نے کبھی (سوائے ایمان کے) کوئی بھی نیک کام نہ کیا ہوگا۔ یہ لوگ دوزخ میں پڑے پڑے جل کر سیاہ فام ہو گئے ہوں گے۔ جنت کے سامنے ایک نہر ہوگی جس کو نہر حیات کہتے ہیں اس میں ان کو ڈال دیا جائے گا۔ وہ اس میں (غوطہ لگا کر) ایسے نکل آئیں گے جیسا دانہ پانی کی رو میں بہتے ہوئے کوڑے پر اُگ آتا ہے۔ (اس طرح یہ موتی کی طرح) صاف ستھرے چمک دار ہو جائیں گے، ان کی گردنوں پر مہریں ہوں گی۔ جنتی کہیں گے کہ یہ رحمن کے آزاد کردہ جن کو رحمن نے جنت میں داخل کیا بغیر ان کے کسی عمل کے جو انہوں نے کیا ہو یا بغیر ان کی کسی بھلائی کے جو انہوں نے پیش بندی کے طور پر کی ہو۔ ان سے خطاب ہوگا جاؤ جنتنا تم نے دیکھا تم کو وہ دیا اور اسی کے برابر اور دیا۔

(جاری ہے)



## المعراج الیکٹرو ہومیو پیتھوٹیکل ٹیکنیشن کورس

فروع حکمت حکیم کورس و الیکٹرو ہومیو پیتھک کورس

جرمنی دانت بنانا سیکھیں

ڈاکٹر خالد سید مالی پورہ بلاوی روڈ لاہور

(قسط: ۹)

# فہم حدیث

## ایمان، اسلام اور احسان

حضرت مولانا ڈاکٹر عبد الواحد صاحب

اسلام کی وجہ سے ایک کے دوسرے پر حقوق

۱- عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
لِلْمُسْلِمِ عَلَى الْمُسْلِمِ سِتُّ نِحَصَالٍ يَعُوذُهَا إِذَا مَرِضَ وَ  
يَشْهَدُهَا إِذَا مَاتَ وَيُجِيبُهَا إِذَا دَعَا وَيُسَلِّمُ عَلَيْهِ إِذَا  
لَقِيَهِ وَيُشِمُّهُ إِذَا عَطَسَ وَيَنْصَحُ لَهُ إِذَا غَابَ أَوْ  
شَهِدَ - (نسائی)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا ایک  
مسلمان کے دوسرے مسلمان پر چھ حق واجب ہیں۔ بیمار ہو تو اس کی عیادت کرے،  
مر جاتے تو اس کے جنازے میں شرکت کرے، اگر (مدد کے لیے یا کھانے پر) بلائے تو اس  
کے یہاں جاتے (اور جو مدد ہو سکے اس سے دریغ نہ کرے اور کھانے پر بلایا ہو تو کھانا  
خواہ ہلکا ہو خوش دلی سے قبول کرے) جب اس سے ملاقات ہو تو اس کو سلام کرے  
اور جب اس کو چھینک آئے (اور الحمد للہ کہے) تو جواب میں یرحمک اللہ کہے اور وہ حاضر  
ہو یا غائب ہر حال میں اس کی خیر خواہی کرے۔

۲- عَنْ ابْنِ عَمْرٍو أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ  
الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ وَمَنْ كَانَ  
فِي حَاجَةٍ أَخِيهِ كَانَ اللَّهُ فِي حَاجَتِهِ وَمَنْ فَرَّجَ عَنِ الْمُسْلِمِ

كُرْبَةً فَرَجَ اللَّهُ عَنْهُ كُرْبَةً مِنْ كُرْبَاتِ يَوْمِ الْقِيَامَةِ  
 وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ (بخاری و مسلم)  
 حضرت عبداللہ ابن عمر رضی اللہ عنہما سے روایت ہے۔ رسول اللہ صلی اللہ  
 علیہ وسلم نے فرمایا مسلمان (تو دوسرے) مسلمان کا بھائی ہے نہ اس پر ظلم کرتا ہے  
 اور نہ اس کو مصیبت میں ڈالتا ہے اور جو مسلمان اپنے (مسلمان) بھائی کی حاجت  
 روائی میں مشغول ہوتا ہے۔ اللہ تعالیٰ اس کی حاجت روائی فرماتے ہیں اور جو کسی مسلمان  
 کی کوئی سی ایک مشکل آسان کر دیتا ہے۔ اللہ تعالیٰ قیامت کی شدید مشکلات میں سے  
 اس کی ایک مشکل آسان فرمادیں گے اور جو شخص کسی مسلمان (کے کسی عیب) کی پڑھ پوشی  
 کرتا ہے اللہ تعالیٰ بھی قیامت کے دن (اس کے گناہوں پر) اس کی پردہ پوشی  
 فرمائیں گے۔

۳- عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
 أَنْصُرْ أَخَاكَ ظَالِمًا أَوْ مَظْلُومًا فَقَالَ رَجُلٌ يَا  
 رَسُولَ اللَّهِ أَنْصُرُهُ مَظْلُومًا فَكَيْفَ أَنْصُرُهُ  
 ظَالِمًا قَالَ تَمْنَعُهُ مِنَ الظُّلْمِ فَذَلِكَ  
 نَصْرُكَ إِيَّاهُ۔ (بخاری و مسلم)

حضرت انس رضی اللہ عنہ کہتے ہیں رسول اللہ صلی اللہ علیہ وسلم نے ارشاد فرمایا اپنے  
 (مسلمان) بھائی کی (ہر حال میں) مدد کیا کرو خواہ وہ ظالم ہو یا مظلوم۔ ایک شخص نے  
 سوال کیا کہ رسول اللہ مظلوم ہونے کی حالت میں تو میں اس کی مدد کرتا ہوں، ظالم ہونے  
 کی صورت میں اس کی مدد کیسے کروں۔ آپ نے فرمایا (اس طرح کہ) تم اس کو ظلم کرنے سے  
 روکو کیونکہ (ظالم کو ظلم سے روک دینا اور اس کو اللہ تعالیٰ کے غصہ اور انجام بد سے  
 بچالینا بس) یہی اس کی مدد کرنا ہے۔

(جاری ہے)

